





894.8132  
RA 5-5

894.8132  
RA 5-5





# శ్రీ సీతాపహరణము.

ప్రథమాంకము—పంచవటమునకే బర్ణశాల.

ప్రవేశము—సీతా, రాములు.

రా: గీ॥ చండమార్తాండుఁ డగ్నివర్షంబుగురియు! మండువేసవి నొకయింత యెండ కాన  
రాక మందానిల ప్రసారమ్ము గలిగి! గౌతమీతీరసీమ సౌఖ్యములఁ గూర్చు.

సీత: అవును. పంచవటము మనశాంతయు సౌఖ్యదాయకమై యున్నది. జనుల సందడిలేక  
శాంతియుతమైన యిట్టి ప్రదేశములు పరమశ్రేష్ఠములనికదా తపోధనులగు మునీంద్రు  
లిట్టి ప్రదేశముల నాశ్రమము లేర్పఱతురు.

రా: జానకీ! యగస్త్యాశ్రమమువిడిచి యీపంచవటమునకు వచ్చినదిమొదలు మనమును  
మునివృత్తి నవలంబించి యున్నాముగదా!

—మ॥ ఫలముల్ మెక్కుచు గౌతమీజలములన్ బానంబుగావించుచున్  
జలువల్ చిమ్మెడు కమ్మతెమ్మరలు మేనన్ సోకి యుత్సాహమున్  
బలమున్ గూర్చుగ శాంతవృత్తిని వనావాసంబునన్ దాపసే  
శుల చందంబునఁ గాలమున్ గడుపమే శుభ్రాంశుబింబాననా!

సీ: దేవా! గంగాతీరముదాటి పంచవటముఁ జేరుదనుక మార్గమున మనము చూడఁ దట  
స్థించిన తాపసులు మనల నెన్నివిధముల సత్కరించిరి! ఆ మునీంద్రుల యాశ్రమముల  
నిలిచిన యాదినములుగూడ మిక్కిలి యుత్సాహవంతములే!

రా: అవును. ఆతాపసులందఱు దారదయానిధులు. పరమపుణ్యరాసులగు వారికి మనయెడ  
మిక్కిలి హేత్సల్యము. వారిని సేవించుట నాకును బ్రీతిదాయకము.

సీ: అవును. మునిపత్నుల సేవించువేళలలో నేను మైమఱచు చుందును. ముఖ్యముగా  
ననసూయా లోపాముద్రలకడ నున్నపుడు దినములు నిమిషములవలె గడచుచుండెడివి.

రా: సీతా! మహామహిమగలదని యనసూయాదేవి నీకుఁ గుంకుము నెసంగియుండెనే.  
నీవద్దాని నేమిచేసితివి! ఎందేనిఁ బెట్టి మఱవలేదుకదా!

సీ: భద్రపఱచి యుంచుకొని యిప్పటికి నుపయోగించుకొను చున్నాను. ఆమహాజనని  
యంతటి ప్రేమతో నిచ్చిన వస్తువు నెందైన మఱచివత్తునా?

రా: మఱచిరావు. కాని యాదినము మనపైఁ గవిసిన రాక్షసునివలని భయమున నెందైనఁ బడవైచియుండు వనుకొంటిని.

సీ: మీరన్నది యేరాక్షసునిగుఱించి!

రా: అత్రిమునియుండు నాశ్రమముదాటి యొకనాఁడు నీవును నేనును సౌమిత్రియు వచ్చు చుండఁగా నొక భయంకర రాక్షసుఁడువచ్చి నిన్నెత్తికొని పరుగెత్తఁ జొచ్చెనేవాఁడు. సీతా! నీ వప్పు డెంత భయపడితివి!

సీ: నన్నెత్తికొని పరుగెత్తినప్పుడు నేనంతగ భయపడలేదు. కాని, పిదప నీవు వానిపై బాణములు వేయఁగా నారాక్షసుఁడు నన్నుఁ గ్రిందికి కించి నిన్నును సౌమిత్రి నెత్తికొనెనే యప్పుడు మాత్రము మిక్కిలి భయపడితిని.

రా: సీతా! యారాక్షసుని భుజములపై గూర్చుండి నేనును లక్ష్మణుఁడు నెట్లుంటిమి?

సీ: వర్జనమొనరించుటలో నాకు సామర్థ్యము చాలదక్కువ. కాని

గీ॥ భయదగాత్రుఁ డాతని భుజద్వయమునందుఁ గూరుచుండి యొప్పితిరప్పు మీరుపురు వరుసఁ బ్రాక్షుశ్చిమాద్రులపైన నిలిచి వెలుఁగు చుండెడు సూర్యచంద్రుల విధాన.

రా: దేవీ! మా యిరువురను గుఱించి చెప్పితివి. ఇక నీవిషయమై చెప్పెద వినుము.

గీ॥ మిగులనల్లని మేనున మెఱయు దనుజు! మూపుపైఁ గూరుచున్నట్లు బొదలితీవు కలువకంటిఁగో! యంజనాచలముపైన! మెఱయుచుండెడు క్రొక్కారు మెఱుఁగుఁగోరె

సీ: అవ్వల నీవరుదెంచి భవద్బాణవజ్రధారచేఁ బర్వతోన్నతుఁడైన యారాక్షసు నుక్కడంచి నన్ను నీప్రక్కఁ జేర్చికొంటివి.

రా: ప్రచండవాయు పరికంపితమగు మాలతీలత విధమున నాదానవుని వలని భయమునఁ గంపితశరీరవగు నీవు సీతా! నేను సమీపించినతోడనే నను బిగ్గఁ గఱఁగిలించు కొంటివి. (పరిరంభణము నభినయించుచున్నాఁడు.)

సీ: (సిగ్గునఁ దలవాంచి) అదియేమో నాకు జ్ఞప్తిలేదు.

రా: పోనిమ్ము నిన్నప్పుడు తట్టి ధైర్యము బోధించితినే. అదియైన జ్ఞప్తియున్నదా?

సీ: జ్ఞప్తియున్నది. దేవా! యీవనవాస మేవిధమునను గప్తమనిపించదు. కాని రాక్షసుల వలని బాధమాత్రము మిక్కుటము. మార్గమున నీవును సౌమిత్రియు నెందఱు రాక్షసులను దునుమాడలేదు

రా: అవును. మహాపూజ్యమై మునిజనావాసమైన యీగౌతమీతీరకాంతారమున రాక్షసు లుండుట యెంతయు విచారకరము.

గీ॥ పాలసంద్రంబున విషంబు వఱలునట్లు! తామరకొలంకున మొసళ్లు దనరునట్లు  
మొగలిపొదయందు సర్పముల్ బొదలునట్లు! సీత! యీకానరక్కసుల్ జేరుటరయ.

సీ: ఈ కాంతారవాసులగు మానిపుంగవులకు రాక్షసులవలనఁ దీరనిబాధ. ఆరాక్షసుల  
సంహరించుట నీకు మహాతాపహాకారణము. మఱచితి ఎవ్వఁడోయొక రాక్షసుఁడు  
సౌమిత్రిచే నీదినము నిహతుఁడయి యుండలేదా.

రా: అవును. విద్యజ్ఞిహ్వఁడను దైతేయుని పుత్రుఁడు జంబుకుమారుఁడనువాఁ డొకపొద  
యందుఁ గూర్చుండి తపం బొనరించుచుండెనట. అతని తపమునకై మెచ్చి యింద్రు డొక  
యజ్ఞ్వలమైన చంద్రహాసమునీ బంపియుండెనట. వాఁడద్దానినిఁ గైకొనక తిరస్క  
రించిన నయ్యది ధళధళత్కాంతుల నీనుచు వాతావరణమున వ్రేలాడుచుండెనట. ఈ  
దినము ఫలములకొఱకై మన లక్ష్మణుఁ డచ్చటికేఁగియుండి యాచంద్రహాసమును దీసి  
కొని యదియెంత వాడిగలదోయని చూచు కుతూహలమ్మునఁ గొన్ని కొమ్మలను నఱకు  
చుండెనట. అంత నచ్చటిమునులు కొందఱువచ్చి లక్ష్మణుని బాహుబలముఁ జూడఁగోరి  
జంబుకుమారుఁడు కూర్చుండిన పొద నెక్క వ్రేటునకుఁ దెగవ్రేయుమని కోరిరట.  
—మహాసత్త్వసంపన్నుడైన లక్ష్మణుఁ డాపొద నొక్కవ్రేటునకుఁ దెగవ్రేయఁగా దన్మధ్య  
ముననున్న జంబుకుమారుని శిరము తెగి పడినదట.

సీ: జపనిష్ఠలోనున్న యొకానొక మునినిఁ జంపితినిని సౌమిత్రి యెంత విచారము నొంది  
యుండునో!

ధా: లక్ష్మణుఁ డట్లే తలంచి మిక్కిలి కలతనెందెను. కాని యామహామునులు జంబు  
కుమారుని పూర్వవృత్తము నెఱింగించి యాచంద్రహాసమును లక్ష్మణునే యుంచు  
కొమ్మనిరట.

సీ: అట్టైన నాపొదలోనుండినవాఁడు రాక్షసుఁడని యామునుల కంతకు మున్నె తెలిసి  
యుండెనాయేమి!

రా: కాదామఱి! తెలిసియే యారాక్షసుఁ డంతము నొందనిమ్మనియే వారట్లు చెప్పి  
యున్నారు.

సీ: ఫలములకై యీదినము లక్ష్మణుఁ డంతదూర మేల పోయెనో!

ధా: ఎంతదూరము! అల్లదె మూఁడుచెట్లగఱచుచున్నవి చూడుము. ఆవృక్షములకుఁ గేవ  
లము సమీపముననే యాపొద యుండినది.

సీ: దేవా! నీవిప్పుడుచూపిన యామార్గముదెసఁ జూడుము. ఒకస్త్రీ మనమున్న యీదెసకు  
వచ్చుచున్నది.



రా: రూపమును బట్టి చూడ నామె మునిపత్నియని తోచదు.

సీ: రాక్షసిగ నుండదుగదా!

రా: ఏమో! ఎట్లు చెప్పవచ్చును!

ప్రవేశము—శూర్పనఖ.

గీ॥ కొండవలె భర్త కూలినఁ గొడుకుఁజూచి ప్రాణముల నెట్టులో మేనఁబట్టియుంటిఁ గటకటా! నేడుకొడుకు నిష్కారణముగఁ జంపి చిచ్చిడినారె నాజరరమందు.

ఆరాజకుమారు లెప్పుడు కనఁబడుదురు! ఎప్పుడు వారల నాపొట్టలోఁ బెట్టుకొందును! నాపుత్రుని జంబుకుమారునిఁ జంపిన పగ నెప్పుడు తీర్చుకొందును! ఇంద్రవజ్రో యొక పురుషుఁడును దరుణియు నిలిచియున్నారు. వీరెవ్వరై యుందురు! మునులఁ చెప్పిన యానవాలుపట్టి చూచిన నీపురుషుఁడు నాకుమారునిఁ జంపిన రాజకుమారులలో నొక్కఁడుగ నుండవచ్చునని తోచుచున్నది. ఏది యెట్లున్నను వీరిరువురనుఁ దొలుత మ్రింగివైచెద. (కొంచెము నడచి) ఆహ! యేమి యీపురుషుని లోకమోహనమూర్తి!

సీ॥ సంపూర్ణ పూర్ణిమా చంద్రబింబముమించి మురిపెముల్ గుఱియు నెమ్మోమువాఁడు విరిసిన తెల్ల దామరల చుట్టమ్ములై తళుకారు చారు నేత్రములవాఁడు నిడుదలై నునుపారి నీలంపుఁగంబము లివి యనబోలు బాహువులవాఁడు నల్ల కల్వలకాంతి కొల్ల వెట్టఁగఁజాలు కమనీయకోమలాంగములవాఁడు

గీ॥ చిటునగవువెన్నెలల్ పయిఁ గుఱియువాఁడు! గలయఁ జల్లని చూపులు జిలుకువాఁడు ముజ్జగంబులఁగలఁచు కాముండు నేడు! వనులకుఁ దపస్వియై యిట్లు వచ్చినాఁడు.

ఇట్టి మనోహరాంగు నేనెట్లు మ్రింగనేర్తును! కడకుఁ బ్రయత్నింపనైన నేర్తు నే! ఇట్టి సుందరాకారుని రాజులలో నేనిదివఱకుఁ జూచియెఱుంగను. కడకు సౌందర్య శత్రు స్వనిధానులగు మారాక్షసులలోనైన నిట్టివానిని నేఁ జూచినది లేదు. కాన్తిమ్ము. నా కొడుకును జంపిన పగ యట్లుండనిమ్ము. ముందుగ వీని నెట్లైన లోబఱచుకొనఁ బ్రయత్నించెద. (అని సమీపించును.)

సీ: ఇది దానవియే. మనయొద్దకే వచ్చుచున్నది.

రా: దేవీ! భయపడకుము. ఆమెతో నొకించుకసేపు వినోదకరముగ మాటాడుదము.

శూ: (రామునిఁ జూచి) ని న్నెచ్చటనో చూచినట్లున్నది.

రా: చాలకాలమునుండి యిచ్చట నున్నాను. గనుక నీయరణ్యమునందే చూచియుందువు.

శూ: నీవెవ్వఁడవు?

రా: సాకేతరాజ్యము నేలుచుండిన దశరథమహారాజునకుఁ బుత్రుఁడ. సూర్యవంశజుఁడ.  
రామచంద్రుఁడనువాఁడ.

శూ: రాజకుమారా! నీచరిత మెఱంగించితేవి. నాచరిత మెఱుంగుదువా?

రా: ఎఱుంగను.

శూ! ఎఱింగించిన వినెదవా?

రా: అవశ్యము వినెదను.

శూ: మ॥ తులలేనట్టి ప్రతాపరాశియగు విద్యుజ్జిహ్వభార్య; నిలిం  
పుల దోమల్బలఁ బాఱుదోలి విజయంబుఁ గొన్న దుర్వారదో  
ర్బలుఁ డారావణు కూర్మచెల్లెలను; రూపంబందు నభోలు చె  
ల్వులు లే రెందును; బేరు శూర్పనఖి; యో పద్మాప్త మశోత్తమా!

నన్ను శూర్పనఖి యందురు.

రా: శూర్ప...నఖి (ప్రేళ్లనుఁ జూచుచున్నాఁడు.)

శూ: (నవ్వుచు) అవును.

శీ॥ పుట్టినప్పుడె నే నొడ్డు పొడుగు గలిగి యుండి నావ్రేలిగో రొక్కఁడొకఁడు చేట  
యంత యుండుట మావారలందఱును. నాకుఁ బేరెవ్విటిరట శూర్పనఖియటంచు.

రా: తరుణీ! నీవు గొప్పవంశమునఁ బుట్టినదానవు. అందుకుఁ దగినట్లు నీపేరును మిక్కిలి  
చక్కఁగ నున్నది.

శూ: అవును. సకలప్రాణులలో రాక్షసులు మిక్కిలి శ్రేష్ఠులు. అట్టి రాక్షసులలో మావం  
శము తద్దయుఁ బేరు వడసినది. నా కింకను మువ్వురు సోదరు లున్నారు. వారందఱు  
'గూడ' మహాప్రతాపోదయులు. ఇచ్చటి కనతిదూరమున నుండు 'జనస్థాన' మనుభాగ  
మున వారు పసించుచున్నారు.

రా: ఇట్టి యిన్నతాభిజాత్యముగల నిన్నుఁ జూచి నేను మిక్కిలి సంతోషించితేని.

శూ: నృపతనయా! యట్టి నేను నీయొద్ద నింతసేపు నిలిచి మాటాడుచుండుట యెందుకో  
నీవు తెలిసికొంటివా!

రా: లేదు. తెలిసికొనలేదు.

శూ: నేను చెప్పుదునా!

రా: నీవు చెప్పిన రసవంతముగ నుండును. చెప్పుము.

శూ: (స్వగతము) పీఠ తప్పక నాకు పశుఁడగును. (ప్రకాశము)

మ॥ ఈవనసీమలోనఁ జరియించుచుఁ గన్నుల నిన్నుఁ జూడఁగాఁ  
 బూవులకోరి చాపమునఁ బూన్చి మనోజుడు వేయసాగె; నా  
 భానము చాలనెచ్చెను; భవత్పరిరంభసుఖంబు నిచ్చి నీ  
 మోవి గ్రసింపనిచ్చి యొకముద్దుఁగొనంగ ననుగ్రహింపుమా!

శీఘ్రముగ నాయభీష్టముఁ దీర్పుము. (అని చేయిపట్టుకొనఁ బోవును.)

రా: (ఇంచుక వెనుకకు జరిగి) కామినీ! తొందరపడకుము. కంటికిఁ గనఁబడిన కాంతల నెల్లఁ  
 గవయునంతటి మోహంధకారము నాకన్నులఁ గప్పలేదు.

శూ: సుందరాంగా! నీకంటి కెప్పుడునుఁ గనఁబడెడి కాంతలలో నేను నొకదాననని భాషిం  
 చితివా! మేలు మేలు. నే నింతదూరము చెప్పినను నాస్వరూపమును నీవు చక్కఁగ  
 గ్రహింపనేలేదు.

గీ॥ మానవేశ్వర! యికఁ బలుమాట లేల! మారుకేళిఁ బెనంగుము; నారసికత,  
 నావివేకంబు, నాసౌరు, నాబలంబు, నాకులుకు, బెక్కు, నానేర్పు, నీకె తెలియు.

రా: శూర్పనఖా! జగదద్భుతావహమగు రసికతయు విన్నాణమును నీయొద్ద నుండవచ్చును.  
 కాని నేను నిన్నుఁబరిగ్రహింపఁ జాలను. నా కిదివఱకే యీసీత యొకభార్య యున్నది.

శూ: అయ్యో! నీ కెంతటి వెట్టి. రూపమునకుఁ దగిన బుద్ధికుశలత నీయొద్ద లేదే. ఈ  
 కాంతయున్నదని నీవెంతగ వంతపడవలెనా!

గీ॥ పరమదుర్లక్షణాంగి యిప్పుడతి; నీదు! జతకుఁ దగదిది; దీని నీక్షణమ పాయు;  
 మట్లుకాదేని నిపుడె నాకాజ్ఞనిమ్ము; మృత్యుదేవతనే దీని మ్రింగుదాన.

ఇట్టి వికృతరూపిణి నీభార్యయని చెప్పుకొనుటకు నీకు సిగ్గుతోఁపదా! నీవు రాక్షసు  
 చంద్రుడవు. చంద్రునివంటి నీయొద్దఁ బొరకచుక్కవంటి యీసీత యెన్నటికి నుండఁ  
 దగినది కాదు. నేనెట్టి లక్షణవతినో చూడుము; నాముఖము జూడుము. దాని ముఖ  
 ముఁ జూడుము. నాకన్నులు చూడుము. దానికన్నులు చూడుము. నాయొయారముఁ  
 జూడుము దాని యొయారముఁ జూడుము. చీ! దాని కొయారమే లేదే! అయ్యో!  
 దీనిని నీవెట్లు పెండ్లాడితివి!

రా: శూర్పనఖా! నీయెడనుండు సల్లక్షణములలో సహస్రాంశమైన దీనిచెంగట లేవు.  
 అయిన నదియేటికోకాని దీనియెడ నాకు మిక్కిలిప్రేమ గలదు. (సీతను ధట్టుచు) ఈ  
 సీతను నాప్రాణపదముగఁ జూచుకొనుచున్నాను. కావున నే నొకమాట చెప్పెద.  
 వినుము.

శూ: తాళము. నీచెప్పుట నట్లుంచుము. ఇది యెట్లో ప్రక్కజేరిన నోర్చికొనియుండుటయే గాక మీదుమిక్కిలి ప్రాణపదముగఁ జూచుచున్నానని వచించెదవా! చాల బాగుగ నున్నది.

గీ॥ పల్లవెండ్రుకలకు దీని పిల్లికండ్ల! కును నొకించుక తాకినఁ గూలిపోవు  
దుర్బలశరీరమునకు సంతోషమంది! బక్కమానిసి! దీనిని వలచినావె!

అప్పటికి నీవును మహారసికుండవే!

రా: అబలా! యీవిషయముల నిజంబుగ నాకు రసికత తక్కువయే. ఎట్లైన నీసీతయెడ నాకుఁ బ్రేమ మిక్కుటము. దీనిని నే నెడఁబాయఁజాలను.

శూ: (ఆత్రముతో) పోనిమ్ము. దీనినెడఁబాయకున్న మానె. దీనివెంట నన్ను నేలుకొనుము! మే మిరువురమును ని న్నెడఁబాయ కుండెదము.

రా: తరుణీ! నీవు పొరపడుచున్నావు. ఈసీత నాపట్టపుదేవి. మఱియును సవతికోడంట్రికము మేలుగాదు. నీవంటి మహాభాగ్యవతి పరిపూర్ణ సౌఖ్యము ననుభవింపవలయునే కాని యొకరితోఁజేరి వారనుభవించివిడిచిన యొకభాగము నాసించి కైకొనుట యెంతయు సంతాపకరము. నీకును గౌరవావహముగ నుండదు. అదియునుగాక నేను మిక్కిలి దుర్బలశరీరుండను. ఇరువురభార్యలఁ గట్టికొని బాధపడఁజాలను.

శూ: నన్ను గుఱించి నీవు చెప్పినది యుచితముగ నున్నది. మఱియు నీవుదుర్బలశరీరుండవగుట మఱింత చిక్కునకుఁ గారణము. అట్లయిన నావిషయ మెట్లు నిర్ణయించెదవు!

రా: ఏమియు లేదు. నాతమ్ముఁడు లక్ష్మణుఁ డున్నాఁడు. అతఁడు పదమూడేండ్లనుండి భార్యను వదిలియున్నాఁడు. వానికడకుఁ బోమ్ము. మీ కిరువురకును జత మిక్కిలి సరిగ నుండును.

శూ: అతఁడు నన్నంగీకరింపకపోయిన!

రా: నీ కా సందేహమే వలదు. నిన్నెటులేలుకొనవలయునో వాఁడు చక్కఁగా నెఱుంగును.

శూ: నీతమ్ముఁ డెందున్నాఁడు.

రా: ఆకసబడు పర్ణశాలలో నున్నాఁడు. పోయి బిగ్గరగఁ బిలుపుము. బయటికి వచ్చును.

శూ: అతఁడును నీవలె రూపవంతుఁడేనా!

రా: డీ. రూపవంతుఁడు మిక్కిలి దృఢగాత్రుఁడుగూడ.

శూ: ఇకఁ జింతలేదు. మీలో నెవ్వఁడైన నాకొక్కఁడే. మగవాఁడైన సరి. అతనిని సమీపించెద. (పోవుచున్నది.)



రా: సీతా! మాసంభాషణ మెట్లుండినది !

సీత: వినోదకరముగ నుండినది. కాని నాథా! యది యెంతగడుసుది! దైత్యస్త్రీలెల్ల నిట్లే యుందురేమో!

రా: ఒక్క దైత్యస్త్రీలే గాదు.. మనమనుష్యస్త్రీలు సహితము కొంద ట్లే యుందురు. సుందరీ! స్త్రీలకు సిగ్గును సౌశీల్యమునే యుత్తమభూషణములు. అవిలేని స్త్రీలే రాక్షసులు.

సీ: సిగ్గును సౌశీల్యమును లేని స్త్రీలు స్త్రీలేగారు. నాథా! నేడు మీరాదానవితో నెంత సేపు వేడుకగ మాటాడితిరి! మీరింత వినోదకరముగ మాటాడఁగా నేనెన్నఁడును భిని యుండలేదు. మీరిరువురు మాటాడునప్పుడు నాకు నవ్వు వచ్చుచుండెను. ఎట్లునో యణఁచుకొనుచుంటిని.

రా: సీతా! మన్మథప్రేరితయైన యాదానవి కితరప్రసంగము తలకెక్కదు. కావున దాని యిష్టమునకు వచ్చునట్లు నేను మాటాడి మెత్తఁగ నంపివేసితిని.

లక్ష్మణా! లక్ష్మణా (యని దూరమున శూర్పనఖ ప్రవేశించును.)

సీ: శూర్పనఖ సౌమిత్రిని బిలుచుచున్నది. లక్ష్మణుఁ డేమనుకొనునో!

రా: ఏమనుకొనును! వినోదమునకై నేను దానిని బంపితి ననుకొనును.

శూ: లక్ష్మణా!

లక్ష్మ: చిత్తము. (అని తాళునఁ బ్రవేశించుచున్నాఁడు.)

శూ: నాచిత్తముగాదు. నీచిత్తమని నేను వచ్చియున్నాను.

ల: (ఆలోచన నభినయించుచు స్వగతము) ఎవ్వరీమె! నన్నేటికిఁ బిలుచుచున్నది!

శూ: (సమీపించి) నిన్నిప్పు డెవ్వరు పిలిచినది!

ల: నీ వెవ్వతెవు?

శూ: నేనే నిన్నుఁ బిలిచినది. (అని నవ్వుచున్నది)

ల: నీ విందేల వచ్చితివి!

శూ: మీయన్న పంపఁగా వచ్చితిని.

ల: నీ వెవ్వతెవు!

శూ: విద్యుజ్జిహ్వఁడను రాక్షసుని భార్యను. లంకారాజ్యమునేలు రావణుఁడు మాయన్న.

ల: నీపేరు?

శూ: శూర్పనఖ.

ల: (వ్రేలి గోళ్లనుఁ జూచుచు) సార్థకనామమే. చాల ముద్దుగ నున్నది. అయిన నిన్ను

మాయన్న యెందుకుబంపెను.

శూ: నీయొద్దకుఁ బంపెను.

ల: ఎందుకు?

శూ: (నవ్వుచు) నీవు కొంచెము మోటుమానిసివిగఁ గన్బ్రతుచున్నావు. మీయన్నవలెఁ గుశాగ్రబుద్ధివిగావే! అయిన దృఢగాత్రుడవు. నా కదియ కావలసినది.

ల: ఇప్పుడు నాదార్ధ్యముతో నీ కేమిపని!

శూ: అది పరీక్షించుటకుఁగదా నేనిపుడు వచ్చినది.

ల: యుద్ధముచేయుదువా యేమి!

శూ: విప్పి తేటతెల్లముగఁ జెప్పువలెకును దెలిసికొనునట్లులేవే! ఔను యుద్ధమే. అయిన నీవే వేఱొకవిధమైన యుద్ధము. ఇందు నీకుఁ బ్రాణభయము లేదు. కావున భయ పడకుము.

ల: నీకును భయములేదు. కొంచెము నిలుపుము. (అని ధనువు నెత్తుచున్నాడు)

శూ: (చేయి పట్టుకొని) అట్లు గా దట్లు గాదు. నీవు కోపగాఁడవే. అయినను సవరించుకొన వచ్చును. నీదార్ధ్యమున కీమాత్రము కోపములేకున్న నది రాణింపదు.

ల: ఈయుపన్యాస మట్లుండనిమ్ము. నీకు నాతో నేమికార్యమో శీఘ్రముగఁ జెప్పుము.

శూ: ఇంకను నీ వ్రాహింపనే లేదా!

ల: నా కా యూహలు గీహాలు తెలియవు. విశదముగఁ జెప్పవలెను. అంతవఱకు నేను తెలిసి కొనఁజాలను.

శూ: అట్టైనఁ గుండఁ బగులఁగొట్టునట్లు చెప్పెదను.

ల: చేయుము. త్వరితముగఁ దెగనిమ్ము. ఆలస్య మొనరింపకుము.

శూ: నేఁగూడఁ దొందరతోనే యున్నాను. ఏమియు లేదు. నీతోఁ జెలిమి యొనర్చి మదన కదనమున సుఖము నొందవలెనని వచ్చియున్నాను. ఏమి! నీకు సమాధానమేనా!

ల: ధన్యోస్మి. దేవతలు నాశిరమునఁ బుష్పవృష్టి గురిసినట్లు. నాజన్మము పావనమయ్యె. నాపితృదేవత లప్పుడే పుణ్యలోకముల కేగియుందురు. అది సరియకాని నీభర్త సజీవుడేనా!

శూ: చీ! చీ! యట్టి పీడ లేమియు లేవు. మెడలోఁ దాళిబొట్టును గాలికి మట్టెలును నొసట గుంకుమఁపుఁబొట్టు నీజంజాటము లేవియు నాకు లేవు.

ల: అట్లయిన శుద్ధముగ విధవవుగదా!

శూ: అట్టి హీనశబ్దము నుపయోగింపకుము. రాక్షసులలో నైదువలనియు విధవలనియు భేదము లేదు. మఱియును ముత్తైదువలకు మగఁ డొక్కఁడే. విధవలకుఁ గోరినవాఁ డెల్ల భర్తయే.

ల: సంతోషము. మాయన్న నిన్నెందు కిచ్చటికిఁ బంపెనో చెప్పవైతివే!

శూ: అది యంతయు నీకు నేను చెప్పెదను. కాని ముందు నీవొకదాని కొడంబడవలయును.

ల: దేనికి?

శూ: నాయెడ నీకుఁ బ్రేమ గలదని. న న్నెడఁబాయనని.

ల: ఇంతటి మహాభాగ్యము నెవ్వఁడైనఁ బోగొట్టుకొనునా! నీయెడ నపరిమితప్రేమగలభే. నిమిషమా! రెండు నిమిషములా! ఇంతకాలమునుండి యింతయొద్దికతో నుండువాఁడే! నీయెడ నాకుఁ బ్రేమ యుండుటకు సందేహించెదవా! మఱియొక విశేషము. జాగ్రద వస్థయందే కాదు. స్వప్నవస్థయందుఁగూడ నీయపూర్వమంగళమూర్తి నాహృదయ ము నెడఁబాయదు.

శూ: నామనస్సున కిప్పుడు సంతోషము గలుగుచున్నది. ప్రియుఁడా! (అని లక్ష్మణుని భుజముపైఁ జేయివైచి) నీరూప మెంతమనోహరముగ నున్నది!

ల: (చేయి దీసి) కొంచె ముండుము. అన్నగారివిషయ మెఱింగింపుము. పిదప మనవిషయమై మాటాడుకొందము.

శూ: ఎఱింగించెదను. ఇంతకుఁ గొంతముం దీవనమునఁ దిరుగుచు నాపర్ణశాలయొద్దకు వచ్చి మీయన్ననుఁ జూచితిని. లోకమోహనమైన యూతనిరూపముఁ గాంచి నన్నేలు మని ప్రార్థించితిని. తన కొక భార్య యున్నదనియు నన్నుఁ బరిగ్రహించిన నాకు సవతి పోరాటము గలుగుననియుఁ జెప్పి నీయున్న యియ్యెడకుఁ బొమ్మని నన్నుఁ బంపియు న్నాఁడు. అందుకై నినుఁ జేరవచ్చితిని. నీవు నన్నుఁ బరిగ్రహించి సుఖమొందుము.

ల: నీవు మిక్కిలి పొరపడితివి. దేవతాచక్రవర్తితో నెనయగు రామచంద్రుని విడిచి య తని క్రీసీడనగు నన్నుఁగోరి నీవిటు వచ్చి యెంతయు బేల వైతివి.

గీ॥ సకలకల్యాణగుణు రామచంద్రు విడిచి శుద్ధజడుని నక గోరి వచ్చుట యుచితమే!  
పంచభక్యభోజ్యంబులు పాటవైచి నారి! భిక్షాన్న మెవఁడైనఁ గోరువాఁడే!

నెలతా! మఱియొక మాట. రామచంద్రునిఁగూడిన సీతాదేవితో నీకు సవతిపోరు గలుగుననికదా నీవు యోజించుచున్నావు. నన్నుఁబరిగ్రహించిన నీవు మిక్కిలి కష్టపడ వలసివచ్చును. ఏటి కందు వేని వరుసకు రామచంద్రునకుఁ దమ్ముడైన నను సీతా-రాముల

కిరువురకును నేను పరిచర్యలు సేయుచుందును. అట్టిచో నన్నుఁగూడిన నీవును వారిరువుర కుపచారము లొనరింపవలసివచ్చును. నీరూపము నిఖిలభువనసమ్మోహనము. నీవు పరుల సేవింపవలెననిన నామనంబునకే గిట్టకున్నది. కావున నీ వాయనయెల్లకే పొమ్ము.

శూ: నీవు చెప్పినది యోజింపఁదగినదే. నిన్నుఁ బరిగ్రహించుట నాకిష్టమే కాని పరమమర్లక్షణరాశియగు సీతకుమాత్రము నేను సేవకురాలను గాఁజాలను. అయిన నొకసందేహము. అతఁడు కడు దుర్బలశరీరుడని చెప్పెనే. అతనికడ కేగిన సేమిలాభముండును! ల: ఉండకేమి! విశేషలాభ ముండును. ఉపచారమునకై యట్లనెనేకాని నిశ్చయముగా నేర్చుకొన్నట్లు డనంతబలాధ్యుఁడు.

గీ॥ నిర్జరుల నింద్రుతో నోర్వనేర్చు; నంత! యేల; మీయన్న నారావణేంద్రుఁబట్టి పదిశిరంబుల నిరువదిబాహువులను! తైనఁ ద్రుంపఁగ నేర్చు మహాభుజుండు.

ఆమహాభాగునిబలమున నొకసహస్రాంశమైన నాయెడ లేదు. అంత యేటికి! ఒకవేళ నీవనుకొనినట్లు నేను బలవంతుఁడనై యతఁడు దుర్బలుఁడయినచో బలవంతుఁడనగు నే నతని నేలసేవించుచుందును! పోనిమ్ము. మీరాక్షసులలో బలవంతులు బలహీనులను గొల్చు మర్యాద యున్నదా!

శూ: చీ! యట్టి యపకీర్తిభాజనమగు మర్యాద మీరాక్షసులలో మందునకైన లభింపదు. నీవు చెప్పినది సముచితముగ నున్నది. (యోజించి) అట్లయిన న న్నాతఁడు నీసమీపమున కేల పొమ్మనియుండును!

ల: ఇంతమాత్రము తెలిసికొనలేవైతివా! నేను తెలిపెద వినుము. సమీపమున నిలిచి మాటాడునప్పుడు నీసౌందర్యమును జూచి సంతసించియుండును. కాని, నీవొకించుక విలాసముతో నడచునప్పుడు నీసౌందర్యమును నీనడయందమును, నీయోయారమును నీకులుకును జూడలేదుకదా! అవి చూడవలెనని యింతదూర మంపియున్నాఁడు.

శూ: నీవు చెప్పినది నామనస్సునకు సరిపడినది. ఏమో యనుకొంటిని. నీబుద్ధి చాల సూక్ష్మమైనదే! మొట్టమొదటఁ గొంచెము మోటుమానిసివిగఁ గనఁబడితివి. అది యట్లుండ నిమ్ము. అతఁడు నన్నంగీకరించి యేలుకొనునా!

ల: నీకుఁ గొంచెము తెలివి తక్కువ. అనఁగా నాతోచన తక్కువయని నాయభిప్రాయము. అపూర్వభువనమోహనమైన నీయాకృతిని జూచిన నెట్టివారికైన మనసు పుట్టకుండునే! రామచంద్రుఁడు నిన్నుఁ జేకొన నంగీకరించుటలో విశేష మేమున్నది! నీవా విషయమై

యోజింపనే వలదు. ఉత్కృష్టశృంగారమును గ్రక్కుచున్న నీముక్కుచెవులయిన నతని మనస్సు నాకర్షింపకపోవు.

శూ: ఇప్పుడు నాసందేహము తీరినది. నే నిక వెళ్లెదను.

ల: సుఖముగఁ బోయిరమ్ము.

శూ: (కొంచెము నడచి మఱల వెనుకకు వచ్చి) లక్ష్మణా! యింకొకఁడు.

ల: ఒకఁడెట్లు! రెండుగదా!

శూ: ఏమిటివి!

ల: ముక్కు—చెవులు.

శూ: ముక్కుచెవు లెందుకు! ఏమి నీవు మాటాడునదీ!

ల: పొరపడితిని. నీముక్కుచెవులు మిక్కిలి యందముగ నున్నందున నేను వానినే స్మరించుకొనుచుంటిని.

శూ: (హాసముతో) ఉండ నిమ్ము. నన్ను రాముఁడు పరిగ్రహించిన నిన్నప్పుడప్పుడు జూచుచు మాటాడుచుండు భాగ్యమైన నాకు లేకపోవునే!

ల: ఇందునకే నీకు బుద్ధి చాలఁదక్కువ యనునది.

శూ: తిన్నఁగాఁ జీవాట్లు పెట్ట నారంభించినావే!

ల: చీవాట్లు పెట్టుటగాదు. ఉన్నమాట యంటిని. నీకుఁ గోపమా!

శూ: కోపము! నీమాటలకు నేఁ గోపించుకొందునా! చెప్పుము. నిన్నుఁ జూచుట యెట్లు! మాటాడుట యెట్లు!

ల: నేనిందే యుందునుగదా! నేనెందుఁ బోదునని నీవు విచారించుచున్నావు.

శూ: నేను రామునియొద్దనున్న నీవీ పర్ణశాలలో నుండువు. నాతో నెట్లు మాటాడెదవు!

ల: చెప్పెదను. ఈదిన మీనిమిషమువఱకు సీతారాము లిరువురే నాకు యజమానులగుటచే సాయంతనమపు డొకగడియసేపు నాకు విశ్రాంతి గలుగుచుండెను. ఇకమీఁద నీతోఁగూడ మువ్వరు యజమానులగుదురు. కావున నాగడియసేపు విరామమును లేక పవలు ముప్పదిగడియలు మీయొద్దనే యుందును.

శూ: నాసందేహము తొలఁగినది. నేనిక వెళ్లెదను.

ల: వదినే! పోయిరమ్ము.

శూ: అప్పుడే వదినేయని యారంభించినావే!

ల: నీ కేటికి! సంతోషమునఁ బొమ్ము. చక్కని మర్యాద గలుగును.

(శూర్పణఖ వెళ్లుచున్నది. లక్ష్మణుఁడు పర్ణశాలఁ బ్రవేశించుచు )



సీ: దేవా! యాదానవి మఱల వచ్చుచున్నది.

రా: లక్ష్మణుఁ డేమియో చెప్పి నాయొద్దకుఁ బంపియుండును.

సీ: ఆసుగ్రోవివలె నక్కడకు నిక్కడకుఁ దిరుగలేక పాప మది విసుగు నొందును.

రా: నీవు చూచుచుండుము. నేను మఱల దానిని లక్ష్మణుఁ డెఱివేడ.

ప్రవేశము:—శూర్పణఖ.

నీవు మిక్కిలి మోసగాఁడవే! నీవంటి బలవంతుఁ డీజగంబున లేడని మీలక్ష్మణుఁడు చెప్పెను.

రా: మా లక్ష్మణుఁడు నీరూపముఁ జూచి సంతసింపలేదా!

శూ: సంతసింప కేమి! నాయంగమ్ము లన్నియు మనోహరములే కాని, యన్నిటికన్న నా ముక్కుసెవులు మఱింత సుందరములని చెప్పినాఁడు. నీవు చూడుము. నీ కెట్లు కనఁబడునో.

రా: నాకు నట్లే కనఁబడుచున్నది.

శూ: కావున మఱుమాట వచింపక నన్నేలుకొనుము. నావంటి ధారాళసౌందర్యరాశి

తనంత వచ్చి పైఁబడిన గ్రహింపకపోవుట ధర్మము కాదు.

రా: నాకు వీలు లేదని యప్పుడే చెప్పితినే. లక్ష్మణుని గలిసికొనుము.

శూ: అతఁడు ని న్నాశ్రయింపుమని బోధించెను.

రా: ఈమా తాతనియొద్దకుఁ బోయి నిన్నుఁ బరిగ్రహింపుమని నేను గట్టిగాఁ జెప్పితిని నీ వక్కాణింపుము. అతఁడు తప్పక నామాటకు విధేయుఁడగును.

శూ: వలదు. నడుమ నూటక కాలహరణ మగును. ఈమాటలు వదలుము. (రాముని చేయి పట్టుకొని) ఆహా! నీమో మెంత సుందరముగ నున్నది! నిన్నిపుడు బిగ్గఁకొఁగిలిం చుకొనెద. (కొగిలించుకొనఁ బోవును.)

రా: చీ! దూర ముండుము. (అప్పుడు సీత నవ్వుచున్నది.)

శూ: నన్నుఁ జూచి నవ్వి యప్పుడే నీసపత్నీలక్షణములఁ జూపుచున్నావా! చీ! గయ్యా! నీ నిన్నిప్పుడే మ్రింగి నాసౌఖ్యమున కాటంకములేకుండఁజేసెద. (అని సీతపైఁ గవియు చున్నది.)

రా: హీనదానవీ! నిలువుము. (అని సీత నొకచేతను శూర్పణఖ నొకచేతను బట్టుకొని) లక్ష్మణా!

ల: దేవా! (యని శీఘ్రముగఁ బ్రవేశించుచున్నాఁడు)

రా: గీ॥ తోకచుక్క రోహిణిపయి దొడరివచ్చు పగిది జానకిపై నెత్తివచ్చి మ్రింగఁ

బూనియుండె; గావున దీని ముక్కుసెవులు|క్రూరకరవాలమునఁ దెగఁగోయవయ్య!

ల: చిత్తము. (శూర్పణఖను బట్టికొని) నే నింతసేపటినుండి కోరుకొనుచుండిన నీముక్కు సెవులే నాభాగమునకు వచ్చినవి. నాపుణ్యము పండినది. రమ్మ.

శూ: మీ రిద్దఱు మోసగాండుగ నే కనబడుచున్నారే!

ల: మూర్ఖప్రసంగము సేయకుము.

శూ: నేను వానియొద్దకుఁ బోనని యప్పుడే చెప్పలేదా!

ల: నీగోము గట్టిపెట్టుము. నాయొద్ద సాగదు. (చేయి గట్టిగాఁ బట్టికొనును.)

శూ: అబ్బ! యేమి పట్టోయి నీది! ఇనుపపట్టే! కొంచెము వదలుచేయుము. (విడిపించుకొనఁ జూచుచున్నది.)

ల: వదలుచేయుట లేదు. బిట్టుచేయుట లేదు. చక్క నిలుపుము.

శూ: నీవు యధార్థముగ ముక్కుసెవులు గోయుదువా యేమి!

ల: అట్లే చూచుచుండుము. కోయుదునో లేదో!

శూ: నాకొంప దీయునట్లున్నావే! నన్ను విడుపుము. నీకు విశేషలాభము గలిగించెదను.

ల: నీవు గల్గించు లాభములన్నియుఁ గొంపోయి గోదావరిలోఁ గలుపుము. ఆలస్యము చేయకుము. సరిగ నిలుపుము. లేకున్న నీకుత్తుకఁ గత్తిరించెదను.

శూ: కడకు నన్ను వెట్టిముండను జేసితిరే! మీరిరువుర నమ్మి నేను మోసపోతిని.

ల: దేవుడే నిన్ను వెట్టిముండఁగాఁ జేసియున్నాఁడు. సరి. ఇక గదలకుము. (ముక్కు సెవులు గోయును. శూర్పణఖ యేడ్చుచుఁ బోవుచున్నది.)

రా: సౌమిత్రి! యరసికజనులతోడి సంభాషణము లెప్పుడు ముప్పును దెచ్చుచుండును.

ల: దేవా! సత్యము సెలవిచ్చితిరి.

సీ: నాథా! యాక్రూరదానవి యింతటితో నూటక పోవునా! దానిసోదరుల మనపైఁ బురి కొల్పికొని తీసికొనిరాదా!

రా: ఆమె యూటకుండునని నేను దలంపను. సౌమిత్రి! ఈమహాధను వెట్లు మిడుఁగురులఁ జిమ్ముచున్నదో చూడుము. ఒకగొప్పయుద్ధము తటస్థించుననియు నందు నాకు జయము గలుగుననియు నిది సూచించుచున్నది. శూర్పణఖ జనస్థానముననున్న తన సోదరులను మనపైఁ దెచ్చును. కావున రణ మిప్పుడు తప్పదు. సీత కుసుమకోమల. భీరువు. కావున,

చ॥ జనకతనూజ నొక్కయెడ శైలగుహ౯ దగ నిల్పి, నీవు చెం

తనె నిలుచుండి, చాలబలితమ్ము నధిజ్యము భీమమా మహా

ధనువు ధరించి, రాక్షసవితానముచేత మహిజ కేభయం

బును గలుగంగనీక కడుఁబోడిమి మీఱఁగఁ గాచుచుండుమా.

మనపై రాగల రాక్షసుల నందఱ నేను సమయించి వచ్చెద.

ల: దేవా! విన్నప మవధరింపవలెను.

చ॥ అకలుషదివ్యచిత్త! దనుజావళిపైఁ జననేల నీవు! జా  
నకికడ నుండు; మేను జని నవ్యమహాగ్రశరాళి దైత్యమ  
స్తకములఁ ద్రెళ్లనేసి వసుధాస్థలి నిర్దనుజంబుచేతు; నే  
వకునకుగాక నాథునకుఁ బాడియె! యల్పులమీఁది కేగఁగన్!

రా: సామిత్రి! నీవిధేయతకు నేను మిక్కిలి సంతసించుచున్నాను. (శ్రవణము వలన  
యించుచు) అదిగో రాక్షసుల భీకరాట్టహాసములును గర్జనము లిచటికి వినవచ్చు  
చున్నవి. ఇకఁ గాలహరణము చేయరాదు. నీవు సీతను దోడ్కొనిపోము. సత్వరమ  
తోల్లి వచ్చి మిమ్ముఁ గలిసికొనెద. (అని నిష్క్రమించుచున్నాఁడు.)

ల: తల్లీ! రమ్ము. మనము పోవుదము.

సీ: ఈచెతనున్న శైలముపైఁగూర్చుండి రామచంద్రుఁ డొనరించు యుద్ధము చూచు  
చుండము.

ల: అట్లే చేయుదము. (నడచుచు) తల్లీ! నీవిందుఁగూర్చుండుము. నేను ధనుర్ధనుడనై  
కాచియుండెద.

సీ: లక్ష్మణా! చూడుము. రామచంద్రుఁ డప్పుడే రక్షోపీరులపైఁగవిసి బహుశాస్త్రపురం  
పరలు నిగుడించి వారలఁ జెండాడుచున్నాఁడు.

ల: అమ్మా! మాయన్న దేవతలకుఁగూడ నజేయుఁడు. ముజ్జగము లెత్తివచ్చిన నతఁడు  
కలఁతనొందఁడు.

సీ: దూరమున మఱియొకసైన్యము వచ్చుచున్నది. అది యెవ్వరిదో!

ల: ఇచ్చట సైన్యమంతయు రామచంద్రునిచే మడియఁగా రాక్షసులు మఱికొంతసైన్యముఁ  
గొనివచ్చుచున్నారు. మనము చూచుచుండఁగనే యీసైన్యము నేలపా లగును.

సీ: అంపపొదినుండి బాణము దీసికొనుట, మార్విని లగించుట, యీడ్చుట, యేయుట  
యన్న సీక్తార్యభేదంబులేర్పడ నెఱుంగరాక చాపము వలయాకారముఁ గొనియుండు  
టయు రక్షోపీరులు గూలుటయు మాత్రము కనఁబడుచున్నది.

ల: అడుగో! పర్వతోన్నతుడయిన యొకరాక్షసుఁడు రామచంద్రునిఁ దాకుచున్నాఁడు.

సీ: ఏమి యాశ్చర్యము! రాఘవుని విశిఖధార నాఘోరరాక్షసుఁ డిలపైఁ ద్రెళ్లెను.

ల: దానవసంహార మొనరించి రామచంద్రుఁడు వెనుకకు మఱలుచున్నాఁడు. మనము  
పోయి యాయనను గలిసికొందము.

సీ: వెళ్లుదము. (ఇరువురు నిష్క్రమించుచున్నారు.)





శ్రీ

## సీ తా ప హ రణ ము.

ద్వితీయాంకము.



జనస్థానము. శూర్పణఖ ప్రవేశించి.

సీ: అతిప్రేమచే బ్రాణమట్లు పెంచిన ముద్దుకొడుకు జంబుకుమారుఁ గోలుపోతిఁ;  
బిడప రూపముఁజూచి ప్రేమించి యింపైన సిగ్గును మానంబుఁ జెఱచుకొంటి;  
నంతటితో వెన్న కరుగక కడుసొంపయిన ముక్కుఁజెవులు గోయించుకొంటి;  
నదిచాలక మహాబలాధ్యులు మువ్వురు ప్రియసోదరులను జంపించుకొంటి;

గీ॥ నక్క-టా! పాపమతులైన యాన్యపాల్! సుతులచే నేను జచ్చెడి చొప్పు గలిగె;  
వారిరక్తముఁ ద్రావి యేపగిది నాదు! కడుపుమంటను జల్లార్పగలనా! నేను.

అకటా! యా పాపిముండకొడుకులు రామలక్ష్మణులు నా కెట్టి గతి పట్టించిరి! తొలుదొల్త నాగడుసుబోయ లక్ష్మణుఁడు ఫలపుష్పములకని పోయి యొకయెదురుగుమ్మిలోఁ గూర్చుండియుండిన నాపుత్రునిఁ దెగనఱికె. కన్నకడుపగుట శోకించి నాకుమారునిఁ ద్రుంచిన హతకుని మ్రింగెదనని బయలుదేరితిని. పర్ణశాల దాపునకు వచ్చునపు టికి దౌర్భాగ్యపుఁజక్రవర్తియగు రాముఁడు మెఱపు మెఱసినట్లు నాకంటఁ బడియె. అదియేమి కర్మమో నాకడుపునందలి దుఃఖమంతయు మఱచి నన్నేలుకొమ్మని నేను వానినిఁ బ్రార్థించితిని. తొలుతనే రూపవతినిగనుండే మీఁదుమిక్కిలి భర్త పరలోక గతుఁడైనదిమొదలు నిర్భయముగను స్వేచ్ఛతోడను మెలఁగుటఁజేసి మిక్కిలి బలశాలినిగనుండి మహారసికురాలనగు నేను నాయంత దన్ను డాసి యెంతబ్రతిమాలినను వాఁడు నన్ను గ్రహింపకపోయె. తన తమ్మునియొద్ద కేగుమని నన్ను దొందరించె. ఇట్టిధర్మము ప్రపంచమున నెందైనఁ గలదా! ఏపురుషుఁడైనఁ దన్ను డాసిన "కొంత నిష్టమున్న గ్రహించుట గలదు. లేదా నిరాకరించుట గలదు. కాని వీనివలె దమ్మునిఁ జూపి వానియొద్దకుఁ బొమ్మనుట యెందైనఁ గలదా! ఇది యేదో పన్నుగడయైయుండవలెనని నేను తెలిసికొనలేక యాలక్ష్మణుని డాసి నావిషయమంతయు విన్నవించుకొంటిని. "కొడుకును జంపి మహాపరాధముఁ గావించితినే! దీని కీమాత్ర ముపకారమైనఁ జేయుద"మని వాఁడు తలంచెనా! ఏల తలంచును! వీఁడు వాని తమ్ముఁడేగదా! ఈలక్ష్మణునికడ నానైపుణ్యము నంతయుఁ జూపితిని. కాని ప్రయోజనము లేకపో

యెను. కట్టకడకు వీరిద్దఱను గాల్చి పుటమువేసినను వారికి నాపైఁ బ్రేమ కలుగదని తెలిసికొంటిని. లక్ష్మణుడు మఱల తనయన్నసమీపమున కేగుమనియె. వానిమాట వానితలపైననే మోపఁదలంచి గామునొద్దకు వెల్లితిని. వానితో మాటాడునపుడు వానిభార్య సీత (దానికేమి యుండరాని తెగులో!) నన్ను జూచి “యిహిహి”. యని నవ్వి నారంభించినది. అప్పటికి నేను కోపము నాపుసేయలేక దానిపైఁ బడితిని. రాముడు తమ్మునిఁ బిలిచి నాముక్కుఁజెవులు గోయుమని చెప్పెను. ఆలక్ష్మణుఁ డెట్టి బోయముండకొడుకో! తన్నుఁ బ్రేమించి సమీపించిన వన్నెలాడివనియైనలేక తటాకునఁ గత్తిదూసి నాముక్కుసెవులను గఱక్కునఁ దెగఁగోసె. అవ్వలఁ బడునటు నన్నుఁ బ్రోసె. అయ్యో! యిట్టిస్థితి నాకు రాదగినదే! ప్రఖ్యాతివడసిన విద్యుజ్జహ్నునిభార్యనై దైత్యగాజ్యాధినాథుఁడగు రావణున కనుంగుఁజెల్లెలనైన నా కీగతి పట్టిన నిక లోకము లోని స్త్రీలగతి యేమికావలయును! కంఠి కింపగు పురుషులఁ జూచిన స్త్రీలు నోరు చచ్చి దూరముగఁ బడియుండవలసినదేనా! పురుషులను స్వేచ్ఛగా సమీపించి పలుకరించు స్వాతంత్ర్యము స్త్రీజాతికి లేనేలేదా! వీరు ముక్కు-సెవులఁ గోసిపంపిన మఱి యొకరు మఱియొక యంగమునుఁ గోసి పంపుదురు. మానవతులయిన నావంటికాంత లిట్టిపరిభవమున కోర్వఁగలరా! కావున నేను జనస్థానమున కరిగి నాసోదరులు ఖరదూషణత్రిశిరులతో నాపాటు చెప్పుకొంటిని. మహాబోద్ధుండసాహసుఁడగు మాయన్న ఖరుఁ డసంఖ్యరక్షసైన్యమును రామునిపైఁ బంపెను. కాని దుర్బలశరీరుడననియు సిరువుభార్యలతో మెలఁగఁజాలననియు మిక్కిలి మెత్తగా వచించుచుండిన యానీల విగ్రహము రాముడు యమభటులవంటి కఱకురక్కసుల నందఱు దనవాతఁ బెట్టుకొనెను. ఈవార్త దెలిసి మాయన్న మఱికొంత దానవసైన్యము నొసంగి దూషణుని ద్రిశిరుని బంపెను. ఆగాముఁ డెట్టిపిడుగోగాని నేఁజూచుచుండఁగనే వారి నందఱను సమయించెను. ఎట్టకేలకుఁ దనయొద్దనున్న దైతేయవాహినీవర్గముల నన్నిటినిఁ దీసికొని ఖరాసురుఁడే యుద్ధమునకు వచ్చెను. అతఁడు నాయువు తీఱియే! ఆ పాడురాముడు ఖరాసురుని సైన్యయుతునిగా ఖండించి వైచెను. అయ్యో! యిప్పుడు తటస్థించిన స్థితి యేమి! కన్నకొడుకు పోయె. సిగ్గు పోయె. అందమైన ముక్కు-సెవులు పోయె. జనస్థానమునందలి రాక్షసులందఱు పోయిరి. కొండలవంటివారు ముగ్గురు తోఁబుట్టువులు పోయిరి. కాని రాముని శిక్షించువారు లేరైరి. సీతకు భంగము గలిగించుభంగి లేకపోయెను. నాకుఁగలిగిన పరిభవ మాసీతకును ఖరదూషణత్రిశిరులకుఁ గలిగిన మరణశిక్ష రామునకును గలుగువఱకు నాకు నిద్దుర పట్టదు. కానిమ్ము. బలపరాక్రమ

రాశియు నాశ్రితరక్షణుడును నగు మాపెద్దన్న రావణుడున్నాడుగదా! ఆయన కీవార్త నెఱిగించెదను. నాభంగము దీర్ప నాజగదేకపీరుడే తగినవాడు. ఇకఁ గాల హరణము సేయరాదు. సముద్రమును లంఘించెద. రావణుఁ దెచ్చెద. ఎంతసాహసు రాలురా! యీచుప్పనాక యుని యప్పుడు రామలక్ష్మణు లాశ్చర్య మొందవలయును. ఆడుదాని సాహస మప్పుడుగదా జగంబునకుఁదెలియును. ఆడువాండ్ర లో తెవ్వ రెఱుంగుదురు! శీఘ్రముగ లంకపై వ్రాలెద. (నిష్క్రమించుచున్నది.)

ఇది విష్కంభము.



(రావణునాస్థానము. సింహాసనమున రావణుఁజును, దత్తమచిత స్థలముల

నింద్రజి ద్విభీషణ ప్రహస్త మహోదరులు నుండురు).

విభీ: దేవరసోదరుడు విభీషణుడు భక్తితోఁ గొలుచుచున్నాడు.

ఇంద్ర: దనుజసామ్రాజ్యాధినాథులకుఁ బ్రియకుమారుడు మేఘనాదుడు నమస్కరించు చున్నాడు.

ప్రహ: పురందరాది నిఖిల బృందారకసందోహ వందిత పాదారవిందా! నిజప్రతాప సూక్ష్మ ప్రభా విభ్వస్త సకలసుర గరుడోరగ కిన్నర కింపురుష సిద్ధ సాధ్య విద్యాధర గంధర్వ నాయక గర్వాంధకారా! మహారాజాధిరాజ రాజప్రతాప వీరనామాంకితా! రావణేశ్వరా! సర్వసేనాధిపతి ప్రహస్తుడు విధేయుఁ డగుచున్నాడు.

మహ: త్రయత్రింశత్కోటిదేవతాశిరఃపరికలిత హాటకకోటీరకోటీతట విరాజమాన మహా గణవిభా వీరాజన మనోహర పాదరాజీవయుగళా! లవణపారావార పడికల్పిత హరినీల ముద్రికాయమాన లంకాపురీమహాసామ్రాజ్యరమాధురంధరా! రావణప్రభూ! విధేయ సేనాధిపతి మహోదరుడు జోహారు లొనరించుచున్నాడు.

రావ: ప్రహస్తా! యీదిన మకంపనుఁ డెట్టియమోఘవార్తను దెచ్చెనో వింటివా! ఎవ్వఁడో యొక రాజకుమారుడట. వనవాస మొనరింప వచ్చెనట. ఇచ్చటికి వచ్చి లంకను నాశ మొనరించునట.

ప్రహ: అతనివాక్యములు పిల్లికి జ్వరమువచ్చె నన్నట్లున్నవి. సమస్తప్రాణులలో మానవులు మిక్కిలి దుర్బలులు. అట్టిచో మానవుఁ డొక్కఁడు శతయోజనవైశాల్యముగల లవణ సముద్రమును దాటుటయెట్లు! దాటి లంకకు వచ్చుటయెట్లు! వచ్చి మనల దాయుటయెట్లు! డాసి సంగరం బొనరించుటయెట్లు! గెలుచుటయెట్లు!

విభీ: అకంపనుఁడు బాగుగ యోజింపక మాటాడువాఁడు గాఁడు. ఆయన వాక్యములు వ్యర్థములని చెప్పుటకు వీలుపడదు.

ఇంద్ర: అకంపనుఁ డాలోచనాపరుఁడును గార్యవేదియుఁ గావచ్చును. కాని పరాక్రమ సంపన్నుఁడు కాఁడు. మఱియుఁ బరాక్రమశోభితుఁడు. గానివాఁడు యుద్ధవిషయము లలో జోక్యము గలుగఁజేసికొనఁగూడదు.

రావ: మదీయనామోచ్చారణమాత్రమున భువనంబులెల్ల వడంకుచుండ నేఁడొక హీన నరుఁడు న న్నెదిరించి రాక్షసుల మడియించునట. ఇట్టి విచిత్రవార్తల వీ రెట్లు నమ్ముదురో! పనియంతయుఁ విడిచి వచ్చి నాకెట్లు వినిపించెదరో తోఁపకున్నది.

ప్రవేశము—సేనకుఁడు.

మహాస్వామిగారికి దిగ్విజయ మగుఁగాక. శూర్పణఖామహాదేవిగారు వచ్చియున్నారు.

రావ: రమ్మనుము.

సేవ: చిత్తము. (అనివెళ్లి శూర్పణఖతోఁ బ్రవేశించును.)

శూర్ప: మ॥ మనుజుండొక్కఁడు దండకాటవి మదోన్నతక్రియాభీలుఁడై  
నను డాయంజనుదెంచి ముక్కు--సెవు లన్నా! కోసిపంపించె; సౌ  
రనికాయంబులు గొల్వఁగా దనుజసామ్రాజ్యంబుఁ బాలించు నీ  
యనుఁగుంజెల్లెలి కిట్టిపాట్లయిన దేవా! సేమ మెందుండునో!

ఇదె ముఖమునఁ గప్పిన గుడ్డ తొలఁగించెద. కనులారఁ జూడుము.(చూపుచున్నది.)

రావ: మ॥ ఎవఁడా! క్రూరుఁడు; బుద్ధిహీనుఁడు రవంతేనిక భయవ్యాప్తిలే  
క విశేషోద్ధతి నిన్ను నాచెలియలిక గర్వాంధుఁడై యిట్లొన  
రెచ్చె; వెనక దెల్పుము వానినామమును; నారీ! వీరమైబట్టి యీ  
భువిపైఁ గూల్చెద; నీకు మిక్కిలిప్రియంబుక గూర్తు శీఘ్రమునక.

అమ్మా! శూర్పణఖా! నీ కిట్టి కీ డాచరించిన ఖలుఁ డాఫాలనేత్రుఁడైనను దేవతా  
చక్రవర్తియయినను బట్టితెచ్చి వానిశిరమును నీపాదములకడఁ బెట్టెద. కల్పాంతకాల  
రుద్రు నెదిరింప సమకట్టిన యాఖలుం డెవ్వఁడు! మృత్యుదేవత నింటికే పిలుచుకొను  
చున్నాఁడు. దుర్వారపరాక్రమక్రమాటోపుడనగు నన్ను మఱచెనో! నిర్లక్ష్యభావ  
మున నున్నాడో తోఁపదు.

శూ: అయ్యో! యేమని చెప్పుకొందును!

గీ॥ రామలక్ష్మణు లిరువురు రాజపుత్రు; లర్కవంశజులు; దశరథావసీంద్రు  
నాత్మజులు; వారీలో రాముఁ డానతిచ్చె; ముక్కు--సెవులను వానితమ్ముండు గోసె.



రావ: మంత్రులారా! వింటిరే! అకంపనుడు లేనీమాటలు వచించెనని మన మింతవఱకుఁ దలంచుచుంటిమి. ఆహా! మానవాధముడగు రాముడు నాచెలియలికి బన్నముఁగూర్చి నాడు. ఇంకెట్లోర్వవచ్చును! అమ్మా! నిన్నిట్లొనరించిన రాముఁడూక విడిచి వచ్చితివా! జనస్థానమున ఖరున కీవార్త నెఱింగిపలేదా!

శూ: అన్నా! జనస్థానమున కేగి ఖరాసురునకు నాపరాభవ మెఱింగించు కొంటిని. అతఁడు రామునిపైఁ గొంతసైన్యమును బంపెను. కాని యాపాడురాముడు వారినందఱును మూడెను.

రావ: ఏమీ! రాముడు దైత్యభటుల మడియింపఁ గలిగెనా!

శూ: మడియించుటలో సర్వసంహార మొనరించెను. అవ్వల ఖరుడు త్రిశిరుని బంపెను. రాముడు త్రిశిరుని ఖండించెను.

రావ: అయిన నిప్పుడు త్రిశిరుడు జీవితముఁడుక్కాడ!

శూ: కాఁడు పిమ్మట ఖరుడు దూషణని బంపెను. వానినిఁగూడ రాముడు భక్షించెను.

రావ: అయిన దూషణ త్రిశిరు లిరువురు మనకు లేరా! అయ్యో! తరువాత ఖరుఁడేమి చేసెను!

శూ: ఏమియుఁ జేయలేదు. మిగిలిన దైత్యసమూహముతో రణమునకు వెడలి ప్రియ సోదరుల దూషణత్రిశిరులఁ జూడఁగోరి యమసదనమున కరిగియున్నాడు.

రావ: కటకటా! యెంతటికార్యము జరిగినది! ఆరాముడు నాప్రియసోదరికి భంగము గలిగించుటయేగాక, మువ్వరుతోఁబుట్టువులను పదునాల్గువేలు దైత్యభటులను గీటడంచె యున్నాడు. కొండలవంటివారు ముగ్గురు సోదరులు మరణించియుండ నా కెట్లుండును! దుర్వార మదీయ కరాలంకృత ప్రచండఖడ్గధారల నారాముని శిరమును ద్రుంపకున్న నాకోపాగ్ని నాదేహమును దహించును. ప్రహస్తా! శీఘ్రముగఁబోయి రథమును దీసి కొనిరమ్మి. హర్ష్యమునకుఁ బో నక్కట లేదు. ఇచ్చటినుండియే జనస్థానమునకుఁ బోవుదము.

ఇంద్ర: తండ్రీ! నావీన్నపము నాలింపుము.

మ॥ దనుజానీకములన్నియుఁ గడునసాధ్యంబంచు భీతిల్లి నీ

ల్చినవేళఁ నిశితాస్త్రధార సురలఁ జీకాకుగావించి యిం

ద్రుని బంధించిన పుత్రుఁడుండ నొకమర్త్యుఁ బట్టి శిక్షింప నో

జనకా! నీ వరుగంగనేల! నను నుత్సాహంబునఁ బంపుమా!

శత్రుగర్భనిర్భేదకముగ రణ మొనరింపఁగల యస్మాదృశపుత్రులును లెక్కకు

మీటిని సేనానులు నిన్నుఁగొల్చువా రుండఁగా నొకమనుష్యమాత్రుని కిట్లెవ నీ వరుగనేల! నీవిధేయపుత్రుని నన్నంపుము. అరక్షణమున నారాముని శిరము దెచ్చి నీ పదసమీపమునఁ బెట్టెద.

ప్రహ: ఒకహీనమానవు నుక్కడఁచుటకు దేవరయు సంతతిపరాక్రమరాశియగు మేఘనా దుఁడును బయలుదేఱనేల! నే వెల్లి కర్తవ్యము నొనరించి వచ్చెద. అచుగ్రహించి నన్నుఁ బంపుము.

మహా: రాక్షసులకును మనుష్యులకును సింగములకును జంకలకును గల మర్యాద. ప్రతాపహీనుఁడగు మనుజు నెక్కనిఁ గడతేర్చుటకు మీ రంద జేటికి! నన్నంపుడు. ధాఁడు నా కొకపంటిక్రిందికై న్న జాలఁడు.

రావ: మేఘనాదా! ప్రహస్తాదిమంత్రులారా! యారాముఁడు సంహరించినది నాసోదరు లను. భంగపఱచినది నాచెలియలిని. కావున మిమ్ము బాధించునంతకంటె నీవిషయము నన్ను మిక్కిలి సమీపముగ బాధించుచున్నది. మేఘనాదా! నీ విచ్చట నుండుము. అకంపనుఁ డంతగ వర్ణించిన రాముఁ డెంతబలవంతుఁడో నేను పరీక్షించెద. ప్రహస్తా! త్వరితముగ రథముఁ గొనిరమ్ము.

ప్రహ: భాగ్యము. (లేచుచున్నాఁడు.)

విభీ: అన్నా! యొకక్షణ మాగుము. ఇప్పుడు కాంగల కార్య మిఁకఁగొంతవడికైనఁ గాంగల దు. అచ్చటి వృత్తాంతము విశదముగ నరయుదము. అమ్మా! శూర్పణఖా! నీ వా రా ము నెందుఁ జూచితివి? ఏ సందర్భమునఁ జూచితివి?

శూ: అయ్యో! యది మఱియొక వ్యసనమును జ్ఞప్తికిఁదెచ్చును. నాపుత్రుఁడు జంబు కుమారుఁ డొకపొదయందుఁ గూర్చుండి తప మొనరించుచుండెను. మధ్యాహ్నము నేను బోనముఁ గొనిపోవునప్పటి కాపొదయు జంబుకుమారుఁడును దెగి పడియుండిరి. అంత నచ్చటి మునులు వచ్చి వనవాసమునకై గౌతమీతీరకాంతారముల వసించు రామలక్ష్మణులను నిరువురు రాజపుత్రులలో లక్ష్మణుఁ డనువాఁడు పోదతోఁగూడ జంబుకుమారుని దెగనఱికెనని చెప్పఁగా దుఃఖము పట్టజాలక వానిని మ్రింగవలెనని వాఁడున్న పర్ణశాలకడ కేగుచుంటిని. అప్పు డచట నున్న వానియన్న రాముఁడు నన్నుఁజూచి మోహించి నాపైఁ బడవచ్చెను. నేను వాని నిరాకరించితిని. ఇంతలో లక్ష్మణుఁడు వచ్చెను. నన్నుఁగని వానికి నదే రోగ మెత్తెను. నే నిరువురను గైకొననని చెప్పితిని. అంతట రాముఁ డాజ్ఞాపించెను. లక్ష్మణుఁడు ముక్కు-సెవులు గోసెను.

విభీ: పర్ణశాలకడ రామలక్ష్మణు లిరువురేనా యుండినది!

శూ: ఇరువురును, రాముని భార్య సీతయు నుండినది.

విభీ: రామలక్ష్మణులు సీతో మాటాడునప్పుడు సీత యెందుండెను!

శూ: మిణకరించుచు మగని చెంతనే యుండెను.

విభీ: ఇట్లు నిన్ను మాటాడుట పాడిగాదని యామె మగనికి మఱిదికి బోధింపలేదా?

శూ: ఏమియు బోధింపలేదు. మీఁదు మిక్కిలి నన్నుఁ జూచి నవ్వు నారంభించినది.

రావ: విభీషణా! యిప్పు డాప్రశ్నములతో నేమి ప్రయోజనము! ఈవెడమాటలతో నామె హృదయముఁ గలఁచుచున్నావు. జరగవలసిన కార్యమున కాలస్యముఁ గలిగించుచున్నావు.

విభీ: దేవా! వినయముతో విన్నవించుచున్నాను. పొదలో జంబుకుమారుఁ డున్నాడని తెలియక లక్ష్మణుఁడు నటకీయుండును. శూర్పణఖతో మునులు తమంతవచ్చి లక్ష్మణుఁ డిట్లొనరించెనని చెప్పియున్నారనుటనుబట్టి యాలోచించిన బ్రథమమున నతనితో నేమియో చెప్పి మునులే జంబుకుమారునిఁ జంపించియుందురని నాకుఁ దోఁచుచున్నది. అది విని మన చెలియలు లక్ష్మణున కెగ్గొనరించుటకై పోయినది. రామ లక్ష్మణు లీమెకుఁ గొంతవఱకు శాంతము బోధించియుందురు. రాముఁ డీమెను జూచి మోహమునఁ బైఁబడియుండునని నాకు నమ్మకము గలుగలేదు. ఇల్లాలిసముఖమునను దమ్ముని సమక్షమునను నెట్టిమూర్ఖుడైనఁ బరసతిపైఁబడ సాహసింపఁడు. ఆరామలక్ష్మణులు సత్పురుషులనియు శౌర్యవంతులనియు నకంపనునివలననేగాక యనేకులవలనగూడ నేను వినియున్నాను. శూర్పణఖమాత్రము మౌర్ఖ్యమును జూపియుండును. ఎట్లొ మాటలసరణి నుభయపక్షములవారికిని గోపము పుట్టియుండును. అంత రాము నానతిమై లక్ష్మణుఁ డీమె ముక్కు-సెవులు గోసియుండును. తరువాత సీమె ఖరంసురాడ్డులఁ దోడ్చెచ్చియుండును. తనపై వచ్చిన రాక్షసుల రాముఁడు నుఱుమాడియుండును.

శూ: కొడుకును గోలుపోయి ముక్కు-సెవులు నటికించుకొనినను దప్పంతయు నానాదిగనే నీకుఁ గనఁబడుచున్నది. నన్నింతచేసి తమ్ముల మువ్వరఁ బొట్టఁబెట్టికొనెనే యారాముఁడు నీ కింకను సత్పురుషుఁడుగఁ గనఁబడుచున్నాఁడా! అయ్యో! శిక్షార్థుల దండింపకున్న లోకమునకు నేమము గలుగునా!

రావ: అమ్మా! యతనిమాటలు నీవు చెవిఁ బెట్టకుము. అతఁ డెప్పుడు నీళ్లు నమలెడివాఁడో కదా! తొలుతటినుండి చూచినవాఁడెకాని నేఁడు క్రొత్తవాఁడుగాఁడుగదా విభీషణుఁడు! నీవు కోరినట్లు రాముని నేను దండించెదను లెమ్ము.

శూ: అన్నా! నావిషయమున శ్రద్ధ వహింపుము.

చ॥ “సకలజగమ్ములక గెలువజాలిన రావణునట్టి దోర్బలా  
ధికుఁడు ప్రతాపరాశి రణధీరుఁడు చెల్లెలి సూడు దీర్పజా  
లక పడియుండె”నంచని యిలకగలవారలు నీప్రతాపము  
బకపక నవ్వుచుండ్రు; కులపావన! నీ విపు డహంకరుండినక.

అన్నా! నాబన్నముఁ దీర్పకున్న నేను మనజాల. నిక్కముగ నీపాదములకడఁ బ్రా  
ణములు విడిచెద. రావణేశ్వరా! నీ వా రాము నంతమొందించిన నాకుఁ బ్రాణదాన  
మొనరించినవాడ వగుదువు. అందు నీకును లాభము గలదు. ఆరామునిభార్య సీత  
కుటి నిరుపమానసౌందర్యవతి యీలోకమునఁ గాదు. ముల్లోకములలో లేదు.

గీ॥ ప్రవసకోదండుచేతి యాటవశరంబు! నిలుకడ వహించుక్రొక్కాఱుజలుఁగుమెఱుఁగు!  
తనువు ధరియించు భువనసౌందర్యధనము! సీత సింగారము నుతింప నాతరంబె!

ఆహా! యేమి యా ముఖలావణ్యము! ఏమి యాకర్ణాంతవిశాలములయిన యా  
లోచనముల సౌంపు! ఏమి యా వాలాదుఁజూపుల యందము! ఆ నెన్నుదురు తీఱు!  
ఆ ముంగురుల సౌరు! ఆ కపోలముల కాంతి! ఆమె బాహువులు కోమలమృణాళములఁ  
దృణీకరించుచుండును. ఆమె పాదము లరవిందముల హసించుచుండును. నీయధీనమున  
నీపాలనమున నుండు సుర గరు డోరగాంగన లామె కాలిగోటికైన సాటిగారు. రాముని  
శిక్షించి నాబన్నముఁ దొలఁగించి సీతను నీవు విజయధనముగఁ దెచ్చుకొనుము.

విభీ: (స్వగతము) తొలుతనే స్త్రీలోలుడైన యీరావణుని శూర్పణఖ మఱింత చలింపఁ  
జేయుచున్నది. అయ్యో! యీదిన మేమి ప్రళయము పుట్టునో!

రావ: చెల్లెలా! నీకు భంగము గలిగించి యీరాముఁడు నా కెంతయు నపచారము గావించినాఁడు. నీకు సంతోషము గలుగునట్లు రాముని శిక్షించెద. సీతను బట్టితెచ్చెద.  
ప్రహస్తా! కార్యము నెట్లు నడుపవలయునో యోజింపుము. ఒక్కప్రేటునకు రెండు  
పక్షులు పడవలెను.

ప్రహ: విన్నవించుకొనెద. ఇప్పుడు కావలసినవి రెండుపనులు. రాముని శిక్షించుట-సీతను  
దేచ్చుట. వీనిలోఁ దొలుదొల్త రామునితో యుద్ధము నారంభించుటకన్న నెట్లైన  
సీతను దెచ్చుటయే మేలు. సీతను మనము తెచ్చిన, భార్యకొఱకు రాముడే మన  
మున్నయెడకు వచ్చును. అప్పుడు మనము వానిని సమయింపవచ్చును. ఒకవేళ రా  
ముఁడు మనయొద్దకు రాకున్న రాకపోనిమ్ము. వానితో మన కేమిపని! అదిగాక



సీతయెడఁగూడ మనశూర్వణఖామహాదేవి కాగ్రహమే కలదు. కావున నిన్నివిధముల మొదట సీతను దెచ్చుటయే యనుకూలముగ నుండునని నాయాశయము.

విభీ: ప్రహస్తా! సమీపవర్తులగు మంత్రు లెప్పుడు నధిపతుల క్షేమమునకై పాఠపఠము వారికి హితమును బోధింపవలెను గాని ప్రియము పలుకఁగూడదు. నీప్రియోక్తులవలన నీరాక్షసేశ్వరునకు ముప్పుఁ దెచ్చిపెట్టుచున్నావు. అధిపతికి స్త్రీలను దాహ్నుకరింపఁగి హితము నుపదేశించిన నీ వమాత్యుడ వైనందులకు ఫలము గలుగును.

ప్రహ: నేను తనక్షేమమునకై పనిచేసెడువాడనో కానో దేవర యెఱుంగును. ఈ నా దేహప్రాణములకన్న నాయన శ్రేయము నెక్కుడుగ భావించి చరించుచున్నాను. రాన శేశ్వరుఁ డాలోచన యడిగినందునఁ దోచినది విన్నవించుకొంటిని! కాని నేను నీవలె నననసరసంభాషణ మొనరించువాడఁగాను.

రాన: ప్రహస్తా! యాయనతో నేల వాడు. పోనిమ్ము. నుగ నీరు పోనగానీతిములఁ దీర్చి చెండాడిన నాకు హీనుడగు రామునితోఁ బోరవలెనను కుతూహలము లేదు. సీత మిక్కిలి సౌందర్యవతియని నాచెల్లెలు చెప్పుచున్నది. కావున నిప్పు యామె తన్నుక తేవలెను. నీ విప్పుడ పోయి నాపూర్వమంత్రియగు మారీచు నిచ్చటికిఁ దోడ్కొనివచ్చు.

ప్రహ: అరగడియలో మారీచుని బిలిచికొనివచ్చి దేవర యెదుట నిలిపెద.

(నిష్క్రమించుచున్నాఁడు.)

విభీ: అన్నా! యీప్రహస్తాదులమాట నీవాలకించుట భాష్యముగాదు. ఆరాముడు జేసిన తల ప్రార్థనమున సకలభువనభారముమాన్పు నశతభునిగర్భమునఁ బుట్టి క్షేమహా విష్ణుఁడు. సామాన్యనరుఁడు గాఁడు. అట్టివానితోఁ బోరు దేవరకు క్షేమంకరముగాదు.

రావ: విభీషణా! యకంపనుండును నీవును దేవతల నూరిక పొగడి పొగడి పడిపోవుచున్నావు గాని వారిపరాక్రమము నేను చక్కఁగా నెఱుంగుదును. అది యెట్లున్న నీశూర్వణఖరు భంగపఱచి యారాముఁడు నన్నుఁ జెనకియున్నాఁడు. నన్నుఁ జెనకుట నివసించు సింగ ము జూలుపట్టిలాగుట. విభీషణా! చెలియలికి బన్నము గూర్చి ముప్పురుసోదరులఁ జంపి యొకమేనల్లు నంతమొందించిన యారామునిఁ బూవులు నవ్వులు పెట్టి పూజించి నమస్కరింపుమనెదవా! వాడు తప్పక తత్ఫలము ననుభవింపనే నయ్యును. సీతను నేఁ దెచ్చికొననేవలయును.

విభీ: అన్నా! యాసీతాదేవి లోకమాత. ఆమహాసాధ్వ్యపై నిట్టి తలంపు పాడిగాదు. ఆమె నీకుఁ దక్కదు.

ఉ॥ దేవ! పత్నివ్రతాంగనల దేవత లెప్పుడుఁ గాచుచుందు; రా  
దేవత లుండుపట్టుననె తేకువమై విజయంబు నుండు; దు  
ర్భావముతోఁ బత్నివ్రత ధరాత్మజఁ బట్టఁగఁబోయితేని నీ  
దౌ విభవంబు రాజ్యము రయమ్మున భంగఘనెందు నెమ్మొయిన్.

పత్నివ్రతల కె గ్గాచరించుట దేవతల కపచారముచేయుటయే యగు.

రావ: దేవతలు పరమధర్మనిరతులు! పరస్త్రీలఁ గన్నతల్లులవలెఁ జూతురు! వారివర్తనము  
నీకు మఱపునకు వచ్చియుండిన నే నెఱిగించెద. వినుము.

సీ॥ తనగురుపత్నియా తారావధూటితోఁ గలియఁడే యాహిమకరుఁడు తొల్లి!

గౌతముసతి నహల్యాతరుణినిగూడి కూయఁడే యింద్రుఁడు కోడియగుచు!

నమరవేశ్యను మేనకాంబుజేక్షణను విశ్వామిత్రమాని చేపట్టలేదె!

రజతాద్రివాసుఁడౌ రాజశేఖరుఁడు గంగామహాదేవినిఁ గలియలేదె!

గీ॥ నీవు మెచ్చెడి మునులును దేవతలును! స్త్రీల పాదముల్ గొలుచుచు సేవచేతు;

రట్టియెడ వారలే సుగుణాధ్యులనుచు! బ్రేలుచున్నావె! బేల! నా మ్రోల నేడు.

మదీయామోఘాస్త్రతీవ్రత్వమును నీదేవతలును దివ్యమును లెన్నియోమాటలలో  
చూచియున్నారు. నో రున్నదని యూహక వారల నాకడ నుతింపకుము.

విభీ: గావణేశ్వరా! దుష్పథములఁ దిరుగువారు దేవతలైనను మహర్షులైనను జగంబున కా  
దర్శపురుషులు కాజాలరు. ఇంద్రుఁడు చంద్రుఁడు శిక్షింపఁబడిరని యెఱుఁగమా! స్త్రీ  
లను జెఱఁబట్టి తెచ్చుట మహాపాతకములలో మహాపాతకము. నీ వెప్పుడును స్త్రీలను  
జెఱఁపఁజూచెడు ఫలము మన మింతకుముందే యనుభవించితిమి. నీవు గంధర్వులపైకి  
దాడివెడలినపుడు నేను సముద్రమున మునింగి నిష్ఠ నవలంబించియుంటిని. ఇంద్రజిత్తు  
దీక్షిత్తుఁడై ముఖము నిర్వర్తించుచు మానముతో నుండెను. కుంభకర్ణుఁడు నిద్రించు  
చుండెను. అప్పుడు మధుఁడను రాక్షసుఁడు వచ్చి మనచెల్లెలిని గుంభీనస నెత్తికొని  
పోయెను. నీ వొకరి యాండ్రును జెల్లెండ్ర నెత్తికొనివచ్చిన మనచెలియలి నింకొకఁ  
డెత్తికొనిపోయి చెఱునుంచె. కావున స్త్రీవిషయకమైన యీదురుద్యోగమున నపకీర్తి  
ఫలించును. నీకే కాదు. నీకన్న బలవంతులకైనను హానియుఁగలుగును.

రావ: వయోజ్ఞానజ్యేష్ఠుఁడనగు నన్ను నిఖిలదై తేయజనసమక్షమున నిండోలగమున నధి  
క్షేపించి యెత్తిపోడుచుచున్నావా! నీముఖముఁ జూడఁగూడదు. చీ! దూరము పొమ్ము.  
(త్రోయుచున్నాఁడు.)

విభీ: రావణా! నీవు తెలిసికొనకున్న నాతప్పు గాదు.

చ॥ ధనువును టొంకరించి బలధాముఁడు రాముఁడు గర్జద్రభమో  
యన శరవర్షముల్ గుఱిసి యాప్త తనూజ భటాళితోడఁ బో  
రన నినుఁ దాఁకినట్టియెడ రావణ! ది క్కొకయింతయైన లే  
క నిలిచినప్పుడైన నెఱుంగఁగల వీవు మదీయబోధముల్.

(నిష్క్రమించు చున్నాఁడు.)

రావ: (స్వగతము) ఏయత్సాహకార్యముఁ దలపెట్టినను విభీషణుఁడు పానకములోని పుల్ల  
వలె నడ్డువచ్చుచుండును. శాంతము శాంతమని మొఱవెట్టుచుండునేకాని రాక్షసుల  
కుండవలసిన బలతౌత్రము లుదాహరణమునకైన నితనియెడఁ గానరావు.

(మారీచునితోఁ బ్రవేశించి.)

ప్రహ: దేవా! మారీచుని బిలిచికొని వచ్చితి.

మారీ: విధేయమంత్రి మారీచుఁడు నమస్కరించుచున్నాఁడు.

రావ: మారీచా! నీవు నాకుఁ జిరాప్తమంత్రివి. ఇప్పుడు నా కొక కార్యముపడి నీసాయము  
గోరుచున్నాను.

మా: ఎట్టిసాయము గావలసియున్నను విధేయసేవకుఁడు సిద్ధముగ నున్నాఁడు.

రావ: దండకారణ్యమున రామలక్ష్మణులను నిరువురు రాజకుమారు లున్నారట. ఆరా  
ముని భార్య సీత మిక్కిలి సౌందర్యవతియట. ఆకాంతపై నాకు మనస్సు గలిగియు  
న్నది. నీవు మృగరూపముఁగొని యారాము నెఱ్ఱైన నలయించుకొని దూరము గొని  
పోవలెను. అవ్వల నేను కార్యము సవరించుకొనెద.

మా: (నివ్వెఱపడి స్వగతము) ప్రళయము తటస్థించినది. కోరి కోరి రామనిభార్యనా యి  
తఁడు కోరుచున్నాఁడు!

రావ: మారీచా! యనుకూలోక్తులు పలికి నావీనులకు విందొనరింపకే యే మట్లూఱకు  
న్నావు! ఆరామునకై నీవు వెఱచితివా! లేక నేఁదెలిపినదానికన్న మేల్తన యుపాయ  
ము నాలోచించుచుంటివా!

మా: దేవా! మేలగు నుపాయము నాలోచించుచుండలేదు. రామునిఁజూచియైన నీవు సీత  
విషయమై తలపెట్టకుండుట మంచిదిగ నుండునని యోజించుచున్నాను.

రావ: మారీచా! బేలలగు నకంపనాదులవలె నీవును రామునకై భయపడితివా! నిజుల  
దేవతాసమూహములతో వెట్టి సేయించుకొనుచు నిరంకుశముగ దనుజసామ్రాజ్యము  
నేలు నేను నీవెంట నుందునుగదా! నీ వేల భయపడెదవు! ఉత్సాహముతోఁ గార్య  
మునకుఁ గడఁగుము.

మా: రాక్షసేశ్వరా! నేను నీక్షేమము గోరువాడనేకదా! నావిషయమునే యెఱింగించెద.  
 వినుము. పూర్వ మొకనాడు విశ్వామిత్రుడను మునీంద్రుఁ డొనరించు యాగమునకు  
 విఘ్నమొనరించు తలంపున నేనును నాతమ్ముడు సుబాహుఁడును వెళ్లియుంటిమి.  
 రాముఁ డచ్చటికి వచ్చి మాభటులనెల్లఁ దునుమాడెను. ఆసందర్భమున రాముని  
 సాయక మొకఁడు వేయియేనుఁగుల బలముననున్న నన్ను శతయోజనముల  
 దూరము గొనిపోయి వైచినది. ఒకబాణమున సుబాహుఁడు మరణించె. అప్పటి  
 నుండియు రాముడనిన నేను కలలోఁగూడ భయపడుచుందును. మునులయెడ రాము  
 నకు భక్తి మిక్కుటము. కావున నేను కాషాయాంబరధారినై యానాటినుండియు  
 జీవము నభినయించుచు మునివృత్తిఁ బైవైచుకొని కాలముఁ గడుపుచున్నాను.

రావ: కపటవృత్తిఁ గైకొనినందున నీకుఁ దెలివి కొంచెము తక్కువ యైనది. మారీచా!  
 రాజ్యచ్యుతుఁడు, నరణ్యవాసి, సైన్యహీనుఁడు, దుర్బలదేహుఁడు, నగు నారామునకై  
 నీవు భయపడిన భయపడవచ్చును. కాని దుర్వారప్రతాపమున లోకములనెల్లఁ గాల్చు  
 నేను భయపడువాడనా! మఱుమా టాడక చెప్పినట్లు వర్తింపుము.

మా: దేవా! నేను భయపడి రాముని గీర్తించుచుంటినో లేక యతఁడు స్వభావముతోడనే  
 మహాప్రతాపోదయుఁడో యతనికార్యములే తెలుపును.

సీ॥ చిఱుతకూఁకటినాఁడె కఱకురక్కసులను నఱకి మునీంద్రుజన్నంబుఁ గాచె;  
 హరువిల్లు నవలీల విఱిచి కోదండదీక్షాగురుండనుచుఁ బ్రఖ్యాతినొందె;  
 నారణ్యసీమఁ గాకాసురుని విరాధు నుఱుమాడి తాపసేశ్వరుల మనిపె;  
 ఖరదూషణాదిరాక్షసులను బదునాల్గువేలమందిని బట్టి పీచ మణఁచె;

గీ॥ నెన్నిమ్మాఱులో దనుజుల సేపుమిగిలి యొక్కఁడే యుక్కడఁచె; రాముఁ డొక్కహీ  
 డని తలంచెదె! నిఖిలసురాసురులును జేరి వచ్చిన దేవ! యజేయుఁ డతఁడు. [నుఁ

రావ: మారీచా! యొకచిన్నజన్నముఁ గాచుటయు నొకవిల్లు విఱుచుటయు మిక్కిలి గొప్ప  
 క్షార్యములుని పొగడుచుంటివా! ప్రాభవహీనుఁడగు రామునికడ ముల్లోకములఁ గలం  
 చిన నే నంత చులకగఁ గనఁబడుచుంటినా! నాప్రతాపము నెంతలో నీవు మఱచితివి!

సీ॥ మూఁడులోకము లేలు భూరిబలోద్ధాము నింద్రుని దాకి జయించినాఁడఁ;  
 గాలకేయనివాతకవచాద్విదైత్యుల నాహవంబునను జక్కాడినాఁడఁ;  
 ననియందునను గుబేరుని బీచ మణఁచి పుష్పకవిమానము గొనివచ్చినాఁడఁ;  
 యక్షగంధర్వచయంబులఁ బలుమాఱు దోర్దర్పమునఁ బాఱఁదోలినాఁడఁ;

గీ॥ నంతయేటికి! నీదు రామావనీశు! వంశకర్త సూర్యుని భయపఱచినాఁడఁ;

జేల! నామ్రోల రాముఁడే విష్ణుఁడనుచుఁ బలికెదవె! యించుకైనను దెలివి వలదె!



పూర్వమంత్రవని నైరించితి. ఒరులైనఁ దప్పక తెగనఱకియుండు. నీయుపన్యాసములతో నాకుఁ బని లేదు. నీ విప్పుడు నాకార్యమునకుఁ దోడ్పడెదవో! నాయానతి నిరాకరించెదవో తెలుపుము. జాగు సేయకుము.

మా: చెట్టుపోవు వేళకుఁ గుక్కమూతిపిందెలు పుట్టును. కాలము చెడనున్నప్పు డిట్టి బుద్ధులు పుట్టుచుండును. ని న్ననవలసినది లేదు. రక్షోవంశము చెడనున్నది. రామునిచే నీవును నేను సంతమొందవలసిన కాలము వచ్చినది.

రావ: చీ! మూర్ఖా! యెన్నివిధముల బోధించినను నీకు మంచిబుద్ధి గలుగకున్నది. నాయాజ్ఞ నతిక్రమించితివి. నిన్ను మన్నింపఁగూడదు. ఇదె నాచంద్రహాసమున నీశంతముఁ ద్రుంచెద. నీవలెనే యనుచితోక్తులాడు విభీషణాదిదుర్మార్గులకు బుద్ధివచ్చునట్లు చేసెద. (నఱుకఁబోవుచున్నాఁడు.)

మా: వలదు. వలదు. మన్నింపవలెను. నేను విధేయుఁడ నయ్యెద.

రావ: ఇంతదూరము రామునిఁ బొగడుచు నన్నుఁ దిరస్కరించుచుండిన నీవు నాకు విధేయుఁడవగుదువన్న నేమి నమ్మకము! మరణముఁ దప్పించుకొన నిట్లనుచుంటివి. నిన్ను శిక్షింపక వదలను.

మా: నిశ్చయముగ విధేయుఁడ నయ్యెదను. ఈవిషయమున సూక్ష్మముగ నాలోచించి నిర్ణయించుకొంటిని. మృగరూప మెత్తి దండకారణ్యమున కేగితినేని రాముఁడు తప్పక నన్నంతము నొందించును. మృగరూపము ధరింపకున్న నీవు చంపుదువు. రెండువిధములను నాకేమో చావు తప్పదు. ఆసన్నమైన యీమరణములలో నీచేఁ జచ్చుటకంటె రామునిచే మరణించుటయే నాకు మిక్కిలి యిష్టమైనది. ఎందుకన మృగరూపమెత్తి మొదలు నీయానతి నిర్వహించి స్వామిద్రోహము లేకుండఁజేసికొనినవాఁడ నగుదును. నీచే నైన నిప్పుడే చావవలయును. రామునిచేనైన దండకాటవికిఁ బయనించు వ్యవధి యుండును. మఱియును రాక్షసుఁడవగు నీచేఁ జచ్చుటకంటె మహావిష్ణుఁడగు రామునిచే మడియుటయే పరమశ్రేష్ఠము. కావున నీయాజ్ఞకు లోబడునట్లు నిశ్చయించుకొంటిని.

రావ: నీమరణవిషయమై నీయిష్టమునకువచ్చునట్లు నిర్ణయించుకొనుము. ఎప్పుడు పయనింతము.

మా: దేవర యాలస్యమేగాని నాయాలస్యము లేదు.

రావ: ఈదినమే వెళ్లుదము.

మా: ఇప్పుడ కదలుదము.

రావ: అమ్మా! శూర్పణఖా! మేమిరువురము వెళ్లేదము. నీవు చింతదక్కి యుండుము, మారీచా! పోదమురమ్ము.

శూ: అన్నా! మారీచా! నీలో నున్నది మెలకువ. ఎట్లు మెలంగుదువో!

(అందఱు నిష్క్రమించుచున్నారు.)

శ్రీ

## సీతా పహరణము.

తృతీయాంకము.



(పర్ణశాల—సీతా రామ లక్ష్మణులు ప్రవేశించుచున్నారు.)

రా: తమ్ముడా! లక్ష్మణా! యభ్యాసబలమున వేము చేదని తోచని విధమున నలవాటు కలిమి నీయరణ్యావాసము మనకుఁ దొలుతటివలె నంత కష్టముగఁ గనబడుచుండలేదు.

ల: అవును. చిరతరానుభవసంపత్తిచేఁ గష్టములు కష్టములుగఁ దోచవు. అభ్యాసవశ మన విషముఁగూడ భక్షింపవచ్చును. ఈదండకారణ్యావాసము మనకు బాధాకరము గాక యున్నంతలో సుఖదాయకముగనే కనబడుచున్నది.

సీ: నాథా! యభ్యాసమయియుండుటవలన నీయరణ్యములోని కొండమల్లె లయోధ్యా పురమున నుపవనములోని పారిజాతపుష్పములవలెఁ బ్రమోదదాయకములై యున్నవి.

రా: కాంతా! సీమాగ్ధ్యము నాకు ముదముఁ గూర్చుచున్నది. మనపర్ణశాలాసమీపమునందలి జలాశయమునకు వచ్చుచుండు బాలహరిణము లయోధ్యాశుద్ధాంతమునందలి నీయ నుంగుఁజెలికత్తెలవలె సంతోషముఁ గలిగించుచుండునని నీవు పలుమాటు చెప్పుచుండలేదా!

సీ: అవును. మాగ్ధ్యప్రధానములయైన కన్నెలేళ్లను జూచునప్పుడు నామనస్సున కత్యంతో తాహము గలుగుచుండును. ఈసృష్టియందలి జంతువులలోనెల్లఁ గురంగంబులే నాకు మిక్కిలి కూర్చునవి.

రా: అవును. విశాలములై మనోహరములై స్నిగ్ధపురుచులఁ గుప్పాచుఁ జంచలములయిన నీవాలుఁగన్నులవంటి కన్నులు గలిగియుండును గనుక సీతా! నాకును హరిణములు మిక్కిలి కూర్చునవియే!

సీ: తరుచ్ఛాయలలో లేళ్లిటు నటు గంతులువేయుచుండఁ జూచుట కెంతయు మనోహర ముగ నుండును. (దృష్టి నిగుడించి) నాథా! యాకెలఁకునఁ జెట్లనీడలలోఁ జూడు మొక మృగము గనబడుచున్నది. అది గంతులు వైచుచు మన సమీపమునకు వచ్చుచున్నది. ఆమృగము లభించిన నేను మిక్కిలి సంతోషింతును.

రా: అవును. అది చాల రమణీయముగ నున్నది.

చ॥ కలువల గేరు నేత్రములు; కాంచనమున్ హసియించు దేహమున్;  
తఱుకు తఱుక్కుమన్ పొడలు; తద్దయు భాసిలు ముద్దుమోము; ప  
చ్చలజిగి మీఱు గిట్టలును; జారుతరంబగు మూర్తి గల్గి యో  
జలజదళాక్షి! యీహారిణశాబము నామనసున్ హరించెడున్.

దేవీ! యిది సాధారణహారిణముగఁ దోచదు. దీనిమేనిజిగియు మనోజ్ఞతయు మి  
క్కిలి మెచ్చఁదగినవి.

సీ: నాథా! యీహారిణమును జూచినప్పటినుండియు దీనిని నాదానినిగఁ జేసికొనవలెనని  
కోర్కీయగుచున్నది. దీని నెఱ్ఱైన నాకుఁ దెచ్చియిమ్ము. కాదనక నా యీ ముద్దు  
చెల్లింపుము.

రా: దేవీ! యీముద్దులేడి యెవ్వరి మనస్సునైన నాకర్షింపఁగలిగి యున్నది. దీనిని నీవు  
కోరుట యొకవిశేషము గాదు. అవశ్యమట తెచ్చియిచ్చెద.

సీ: అయ్యది యొకవేళ మీచేఁ బట్టువడకపోయిన మీబాణధార దానిఁ బడవైచి ముద్దు  
లొలుకు దాని చర్మమునైనఁ దెమ్ము. సాధ్యమగునంతకు సజీవముగఁ దేబ్రయ  
త్నింపుము.

రా: రమణీ! కోరక కోరక యిన్నాళ్ల కీ మృగముఁ దెచ్చియిమ్మని కోరితివి. నీకోర్కీ నవ  
శ్యము మన్నించెద. (లక్ష్మణునిదెసఁ జూచి)

గీ॥ జనకనందన యీమృగశాబకమును! దనకుఁ దెచ్చియిమ్మనియె; నద్దాని నెఱిసి—  
పట్టితేవలె; గావున బాణములను! నామహాధనువును దెచ్చి నా కొసంగు!

ల: (స్వగతము) ఈమృగమును జూచినది మొదలు నాహృదయ మేలనో శంకనొందు  
చున్నది. నానావిధమృగములఁ జూచితఱిగాని, బంగరుజింక నెన్నఁడు గనినదిలేదా.  
ఎవ్వఁడో యొకరాక్షసుఁడు మమ్ము మోసగింపనెంచి యీరూపము గ్రహించి  
యుండనోపు.

రా: లక్ష్మణా! యే మట్లాలోచించుచున్నావు! ధనుర్బాణములఁ దెమ్మంటినే! వినలేదా!

ల: దేవా! వింటిని. ఇది మాయామృగమని తోచి శంకించి దీనిని బట్టుటకై నీవు వెడలు  
చుండ నిద్దానివలనఁ గీడు గలుగునేమోయని సందేహించుచున్నాను.

రా: లక్ష్మణా! నీకెంతటి వెట్టి! నీవనిన ట్లిది మాయాహారిణమనియే తలఁచుదము. దీనివలన  
నాపద వాటిల్లుననియా శంకించుచున్నావు! అన్నా! యెన్నఁడు లేని బెదరుమాటలు  
నీనోర నేడు క్రొత్తగా వినుచున్నాను.

ల: అట్లుగాదు. ఇది యొకదనుజుని మాయగ నుండునని నేను సందేహించుచున్నాను.

రా: తమ్ముడా! యొకదనుజునకై భయపడవలయునా!

చ॥ సకలజగమ్ము లొక్క కనుసన్న జయింపఁగఁజాలు దోర్బలా  
ధికుఁడనటంచు న న్నెఱిగి, దేవత లందఱు. డాసినన్ లయాం  
తకువలెఁ దాకి నీవు పటుదర్పముఁ జూపఁగలట్టి మేటివై,  
యొకసురవైరిఁగూర్చి యిటు లూఱక సంశయ మొందఁబాడియే!

ల: అన్నా! చతుర్దశజగంబు లొక్కడై వచ్చినను నిన్నెదిరింపఁజాలవని నే నెఱుంగక  
ఘోలేదు. అయిన నొక్కఁడు విన్నవించెద. ఈవిషయము ఘోరరాత్రించరనివాసము.  
మన మిదివఱ కనేకుల యాతుధానులఁ దెగటార్చితిమి. ఆకారణమై మనయెడ వార  
లకుఁ గ్రోధ మగ్గలంబై యుండు. మఱియును మొన్న నీశస్త్రాగ్ని కింధనములైన ఖర  
దూషణాదిదానవు లొకరాక్షసేశ్వరుని స్త్రోవ్యమున నొకభాగమునకు నాయకులనియు  
నారాక్షసేశ్వరుఁ డనంతమాయాబలసంపన్నుఁడనియుఁ వినియున్నాము. ఖరదూష  
ణాదుల సంహార మారక్షోవిభునకుఁ గ్రోధకారణమై యుండును. కావున దురాత్ము  
లగు దనుజులవలన మనము కడుంగడు జాగరూకత గలిగియుండవలయుననియే నా  
నిశ్చయము.

రా: లక్ష్మణా! నీయభిప్రాయము యోగ్యముగ నున్నది. నీచెప్పినట్లు ఖరాసురసంహారము  
నాఁటనుండియు మనము సహస్రాక్షులమై మెలంగవలయుననియే నాతలంపు. అయిన  
నీమృగముఁ దేబోవుటలో శంకింపవలసిన దేమున్నది! ఇది సామాన్యమృగమైన సజీవ  
ముగఁ బట్టితెచ్చెద. లేక మాయామృగమైన మదీయకతోరాస్త్రమున కెరసేసి పూజ్యు  
లగు తాపసోత్తములకు ముదముఁ గూర్చెద. రెండువిధముల మనకు లాభమేకదా  
అది యటులుండుఁగాక.

•• మ॥ పదమూడేడు లరణ్యవాసమున నీపద్మాక్షి తా నెట్టి యా  
పదలన్ నాపయిఁ బ్రేమతోడనె తృణప్రాయమ్ముగా నెంచెఁగా;  
కిది కష్టం బనుచుండెనే! తుదకు నేడి నాతి కాంక్షించున  
ట్టిది యల్పంబగు లేడి; దీని మన మెట్లే పట్టి యీఁజెల్లదే!

లక్ష్మణా! సీత కోరిక కోరిక యీకురంగశాబకమును గోరినది. జగదేకధనుర్ధరులగ  
మగఁడును, మఱిందియు నుండి యీనాతి కోరిక వ్యర్థము కావచ్చునా!

ల: దేవా! యామహాజీసని కోరిక వ్యర్థము కావలెనని నాయభిమతముకాదు. ఆదేవి కా,



క్షీంపనేవలెగాక మూఁడులోకముల నెచ్చట నెట్టి దుస్సాధవస్తువుండిన నిమిషార్థమునఁ దెచ్చి సమర్పించుకొననా! అల్పమగు నీ మృగ మెందుకు! న న్నాజ్ఞాపింపుము. ప్రచండకోదండధరుడనై చని చంద్రమండలమున నమృతముతోఁ బెరిగియున్న హరిణముగాని సకలగీర్వాణసమూహసంసేవ్యుడగు ఫాలనేత్రుని హస్తము నలంకరించి యుండు ముద్దులేడినిగాని యరక్షణమునఁ బట్టితెచ్చెద.

రా: సౌమిత్రి! నీ వెంతటి పనికైన శక్తిమంతుడవు. కాని యిపు డంతయేటికి! సీత యీ కురంగమును గోరఁగా నీమెయెడఁగల ప్రణయవశమున నే నా ముద్దు చెల్లించెద నంటిని. ఈయల్పమృగకారణమున నేదో మహాపద వచ్చునని నీవు శంకింపకుము. అట్లెన్నటికిఁ గాకుండునుగాక. నీవు వేఱొండు పలుకక ధనుర్బాణముల నిట్లంటిమ్ము.

ల: (పలుకక వినఁముఁడై ధనుర్బాణముల నిచ్చును.)

రా: (గ్రహించి)

గీ॥ పసిఁడిహరిణంబు నెట్లేనిఁ బట్టితెచ్చి! యీయ నేఁ బోవుచుంటిసుమ్మీ! కుమార! పటుధనుర్ధారివగుచు నీవది నె నెప్పు డేమటకు మయ్య! వత్తు నే నింతలోన. లక్ష్మణా! భద్రము. త్వరితముగ వచ్చి మిముఁ గలిసికొనియెద.

(నిష్క్రమించుచున్నాఁడు.)



ల: (స్వగతము.) వరాహపోతము వెంటనంటు నిటాలనేత్రునిచందమున రామదేవుఁ డీమృగముపిఱుందఁ జనుచున్నాఁడు. (యోజించి) నామన స్సేటికో కలత నొందియున్నది. నన్ను సమాధానపఱచుటకై పరమశాంతముతో నెంతయోసేపు బోధించు రామచంద్రుఁడు నేఁడు నే నెన్నివిధముల విన్నవించుకొన్న నించుక తొందరతోడనే పయనించుటయు నకాండమున నామాయాహరిణము తఱుకు బెఱుకుల నమ్మహాభాగునై వచ్చించి దూరము గొనిపోవుటయు దూరాలోచనాసమర్థమగు రామచంద్రుని దివ్య చిత్తమున కేమియు స్ఫురింపకుండుటయుఁ జూడ నేదో యొక యూహింపరానీ యూహ పద రానున్నదని తోఁచెడి. ఇంతకు భవితవ్య మెట్లున్నదో! కానిమ్ము. భీకరశరచాప ధారియగు రామున కెందును భయములేదు. నేనును జాగరూకుడనై సీతాదేవిని గాచియుండెద.

సీ: సౌమిత్రి! యధిజ్యేశరాసనుఁడై మీయన్న యామృగముపిఱుంద నెట్లు పరుగిడుచు న్నాఁడో చూడుము. ఇక నొకయింతసేపటి కాయన మృగమును బట్టితెచ్చునుగదా!

ల: (రాముని పోయిన దెసనే చూచుచు) తేవచ్చును.

సీ: లక్ష్మణా! యామృగ మెంతలాఘవము గలది! భర్తచే బట్టువడక తప్పించుకొని పొదల మాటున కేగె. అయ్యా! మీయన్న కామృగము దొరకకపోవునా!

ల: (అట్లే చూచుచు) దొరకవచ్చును.

సీ: లక్ష్మణా! యేటి కంత సందేహముతో జెప్పుచున్నావు! ధానుష్కశిరోమణియగు రామచంద్రుడు పనిపూని వెంబడించియుండ నా కురంగము పట్టువడకపోవుట యెట్లు!

ల: (అట్లే చూచుచు) పట్టువడినఁ బడవచ్చును.

సీ: అన్నా! నేడేమి యీచిత్రవిధము! నిత్యసంతోషివగు నీమోమున నేడేటికో చింతా రేఖలు గన్పట్టుచున్నవి. నీహృదయమున కేదేని విచారము తోచినదా! ఎట్టి విపత్తు మీయములనైనఁ జింతనొంది యెఱుంగవే. నేడేటి కీవిచారభారము!

ల: అమ్మా! సుమిత్రాదశరథులకన్న మిన్నగ నీవును రామచంద్రుడును బ్రేమతోఁ జూచు చుండ నా కింకఁ జింతయనునది యెట్లు కలుగనేర్చును!

సీ: మఱి నీ వేల దృష్టిమార్పక యొకేదిక్కు దీనముగఁ జూచుచున్నావు!

ల: రామచంద్రుడు వెళ్లిన మార్గమునఁ జూచుచుంటిని. కాని యన్యముగాదు.

సీ: ఇప్పు డేటికోగాని

చ॥ మనమునఁ జేయివెట్టి పలుమాటు కలంచినయట్లు చెప్పఁగా

నను వొకయింత లేని హృదయవ్యధ పైకొనుచుండఁ దమ్ముఁడా!

ల: వనటఁ గలంగకమ్మ! ఘనబాహుబలుండగు రామచంద్రుఁ డొ య్యన హరిణంబుఁదెచ్చి నిను హర్షమునొందఁగఁజేయు నమ్మరో!

(నేపథ్యమున హలక్ష్మణా! యని ధ్వనియగును.)

సీ: (నివ్వెఱపడి) లక్ష్మణా! యేమిది! రామచంద్రుడెందేని ఘోరాపద నొందఁ గాఁబోలు. ఎలుంగైత్తి నిన్నుఁ బిలుచుచున్నాఁడు. అకటా! మఱల నేను నాథునిఁ జూడఁగలనో లేనో! తమ్ముడా! యేమి కీడు పైబడనున్నదో!

ల: అమ్మా! మాయావియై మృగరూపము ధరించిన దానవుని పిలుపునవ్వడిగాని మా యన్న పిలుపుగాదు. భయపడకుము.

సీ: శ్లాకట్లుతోఁపలేదు. ఒరులైన “లక్ష్మణా!” యని నిన్నేల పిలుతురు! అది తప్పక రామ దేవుని పిలుపుగనే యున్నది. పర్ణశాలనుండి దూరమువెళ్లినపుడు ఘోరరాక్షసులు పొంచి యామహానుభావుని బాదివియుందురు. లేకున్న నింతబిగ్గరగా నింతదీనముగఁ బిలిచి యుండఁడు.

ల: తల్లీ! రామచంద్రుని దుర్వారపరాక్రమముఁగూర్చి తొలుతఁగినుండి యెఱింగియుండియు నింకను సందేహించెదవేల!

క॥ లోకము లన్నిఁటఁగలిగిన! రాకాసులపిండు సంగరమున నెదిరినన్  
జీకాకొండఁగఁజేయును! గాకుత్స్నన కెట్టిభయము గలుగదు జననీ!

సీ: అయ్యా! నా కావంతయు శాంతము కుదురకున్నది. హృదయము పరిపరివిధములఁ గలఁ తనెందుచున్నది.

మ॥ అకటా! నాహృదయేశుఁడున్ దనుజమాయావాగురన్ జిక్కి కొం  
డొకసాహాయ్యములేక ని న్బిలిచె రమ్మో లక్ష్మణా! యంచు; న  
య్యకలంకాత్మకుఁ డెట్టికష్టములపాలై యుండెనో! శాతసా  
యకచాపంబులు దాల్చి నీ వరుగవే యత్యంతశీఘ్రమునన్.

ల: అమ్మా! యేల యూరిక శంకనొంది భయమును బెంచుకొనెదవు! ధానుష్కపట్టభ  
ద్రుఁడగు రామచంద్రుఁడు తుచ్చులగు దానవుల కెన్నడైనఁ జిక్కునా! ఆశూరకంఠీర  
వున కింతరులు సాయముచేయువారా!

ఉ॥ నిండవె చీకటుల్ జగమునిండ! నభం బది వ్రీలిపోచె! మా  
ర్తాండుఁడు తప్పఁబాటఁడె! సుధానిధి వ్రక్కలుగాఁడె! తారకా  
మండలి డుల్లుఁగాదె! నృపమాన్యుని రాము మహానుభావు దై  
త్యుండొకఁ డెట్లు మార్కొని మదోద్ధతిఁ జూపఁగ నేర్చుఁ దల్లిరో!

అమ్మా! నీవు సందేహము మానుము.

సీ: లక్ష్మణా! నీవాక్యము జగదభినందనీయమగు రామచంద్రుని పరాక్రమమును గీర్తించు  
చున్నదేకాని చింతాక్రాంతమై పరిపరిగతులఁ బోవుచున్న నాహృదయమునకు మృత్యు  
ము శాంతి నొసంగఁజాలకున్నది. రామచంద్రుఁడు జగదేకధనుర్ధరుఁడు గావచ్చును.  
కాని మాయావులగు ప్రబలరాక్షసులుచేరి తాకిన సతఁ డేమిచేయఁగలఁడు! దీని కింత  
వితర్కమేటికి! “లక్ష్మణా” యని యెలుఁ గెత్తి పిలిచెనే! ఇంకను సందేహించెదవా!  
అయ్యా! యాధ్వని విన్నంతనుండియు నాప్రాణ ముండునట్లులేదు.

ల: అమ్మా! యది ముమ్మాటికిని మాయన్నకంతధ్వని గాదు. రాముని దుర్వారపరాక్ర  
మము నెఱుంగమి నట్లు శంకించుచుంటివేకాని యమ్మహాత్ముఁడు కన్గసన్న నీరేడ్చు  
లోకముల భస్మీభూతము సేయఁగలఁడు. లోకాతీతవిక్రముఁడగు రామచంద్రుని దర్శన  
మాత్రమున రక్షోమండలములెల్ల గుండియ లవిసి తెగఁబొలును. విశాలకాంతార

ములఁ గాల్చివైచు దవానలముపై శలభములు మూఁగునే! హర్యక్షరాజముపై మృగ  
శాబకము లెత్తిరాఁగలవే! తల్లీ! నాగురుఁడగు రాముఁడెప్పుడును బరులచేఁ జిక్కఁడు.  
నీవు చింత దక్కియుండుము.

సీ: అయ్యా! నాహృదయవ్యధ నెంతదీనముగఁ జెప్పుకొన్నను నీమనస్సున కెక్కలేదు.  
నేను వేఁడుకొనుకొలదిని బ్రత్యుత్తరశతంబు లొసంగుచుంటివేకాని చిక్కువడియున్న  
యన్నకు సాయ మొసరింపఁ బోవైతివి. భువనమోహనమంగళమూర్తియగు రామ  
చంద్రుఁడు సస్మితముఖాబ్జుడై సమీపమున నున్నంతవఱ కీజీవితము జీవితము  
గాని యట్లుకానినాఁ డీదేహ మరక్షణమైన నిలువదు. అన్నన్నా! ప్రాణాధికుఁడగు  
రఘూత్తమున కాపద వాటిల్లినవేళ ని న్నెన్నివిధముల బోధించి కడకు బాధించి వేఁడు  
కొన్న నావంతయేని సరకుసేయక వ్యర్థభాషణములు పెంచి యాలస్యము చేయు  
చున్నావు. నిశ్చయముగ నీహృదయ మిట్లు వజ్రకఠినమని యేనాఁ డెఱుంగ. అయ్యా!  
లక్ష్మణా! భరతుఁడు రాజ్యముఁ గైకొనియె. నీవు “సోదరుఁడు రాక్షసులచేఁ జావనీ  
లె”మ్మని యున్నావుకాబోలు. ని న్నెట్లు నమ్మవచ్చును!

లక్ష్మీ: అమ్మా! నీశంకలన్నియుఁ గోపముగఁ బరిణమించు చున్నవి. ఈదిన మామృగము  
కనఁబడినది మొదలు నాహృదయము సందేహమునే వహించియున్నది. ఆఱు నూటగుఁ  
గాక. నూ తాటగుఁగాక. అది కేవలహరిణము గాదు. కపటమనస్కుఁడైన యొకా  
నొకరాక్షసుఁడు గైకొనిన మాయాస్వరూపము. జననీ! స్త్రీజనసాధారణమగు కోరిక  
పెంపున నద్దానినిఁ దెచ్చియిమ్మని రాఘవుని నీవు నిర్బంధించితివి. తోఁచినవిధమున,  
శక్తికిఁ దగ్గయట్లు, వినయమున, నామృగమువెంటఁ బోకుమని నేను రామచంద్రునితో  
భిన్నవింఘుకొంటిని. త్రికాలజ్ఞుఁడగు రామచంద్రుఁడు నేఁడేటికో పౌర్వాపర్యములు  
విచారింపక తొందరపడి యద్దానిని వెంబడించెను. సజీవముగ నామృగము పట్టువడ  
నందున్ రామచంద్రుఁడు దానిపై శరముఁ బ్రయోగించియుండును. అవసానసమయ  
మున నామృగము “హా లక్ష్మణా!” యని యెలుఁగెత్తి యటచియుండును. ఆధ్వని  
రాముని కంతధ్వనియని నీవు పొరబడి నమ్మియున్నావు. సాయముగఁ బోమ్మని నన్నుఁ  
దొందర పెట్టుచున్నావు. శాంతము చాలక కఠినోక్తులకు నన్ను గుఱిచేయుచున్నావు.  
అమ్మా! నీ వెన్ని కఠినోక్తులు పలికినను నాకర్తవ్యమునుమాత్రము నేను శిరసా  
వహించి నెఱవేర్పవలెను. లక్ష్మణుఁడు వజ్రహృదయుఁడయిన నంతకన్నఁ గఠినుం  
డయినఁ గావచ్చునుగాని యొక్కక్షణకాలము తొందరపడి రామాజ్ఞ నుల్లంఘించు  
వాఁడు మాత్రము కాజాలడు. కుటిలరాక్షసభయంకరమగు నీమహారణ్యమున ని



న్నెంటి విడిచిపోయిన నెట్టిప్రమాదమైన జరగవచ్చును. అప్పుడన్నకు నేను తరమిచ్చుకోజాల. తల్లీ! రాము నానతి నా కనుల్లంఘనీయము. రాముఁ డాజ్ఞాపించెను. నేను కావలియుండెదను. ఆయనమాటకు విధేయుఁడ నగుటతప్ప నా కొండేమియుఁ దెలియదు. పలుమాట లేల! రామచంద్రుఁడేవచ్చి యాజ్ఞాపించుదనుక నేను నిన్నెంటివిడిచి యొక్కయడుగైనఁ నవ్వలికి జరగను.

(అని పెడమోమున నిలుచుచున్నాఁడు.)

సీ: చీ! దుర్బుద్ధీ! నీవు నిక్కముగఁ గటికవాడవే! నిమిషనిమిషమునకు నీమూర్ఖత హెచ్చుచున్నది. దశరథునకన్న నెక్కుడు ప్రేమతోఁ జూచు రామచంద్రునకు ఘోరవిపత్తు ప్రాప్తింపఁగా మనంబున నించుకేనియు జడియవు. సుమిత్రాదేవికన్న వాత్సల్యముతో నినుఁ జూచు నేను రామునిబాసినకతమున బహుళచింతా క్లేశమునఁ గుండి యెంత ప్రార్థించినను మౌనము విడువవు. అనుంగుఁడమ్ముడనియు సంగరక్షకుఁడనియు రామచంద్రుఁడును, తమ్ముడవైన మఱిదివైన నీవేయని యెంచి నేనును, మేమిరువురమును నిన్ను మావెంటఁగొనివచ్చి యెంతయు మోసపోయితిమి. “దాయాదుల నమ్మరా”దను నార్యోక్తి మిథ్యకాదయ్యెఁగదా! నీయట్టివారల నెందఱనో చూచి వారట్లు నిశ్చయించియుందురు. కటకటా! నీవు మాకుఁ దలగడక్రింది పామైతివే!

గీ॥ భరతుఁ డక్కట! రాజ్యవైభవముఁ గొనియె; నీవు దనుజులచే భర్త చావఁగోరియుంటి; విపుడు నాకనికాచియుంటివేమొ! ప్రాణముఁ ద్యజింతు; నిన్నుఁ జేపట్టఁడునె!

రామచంద్రునిమృతి విని నాయెడ నేదేనిఁజెడుతలంపున నున్నావుకాబోలు. దుర్హదయా! శ్రీరామునకు నేను విధేయధర్మపత్నిని. నే నిట్లు నిలుచునీరయిపోదునే గాక నీకలుషమునకు లోనగుదునా! చీ! నీముఖముఁ జూచినఁ బాపము తటస్థించును. నాసముఖమున నుండకుము. తొలఁగుము.

ల: (చెవులు మూసికొని) జగమునంతటిని మ్రొంగు పెద్దపిడుగు నడియె. అకటా! నేను అక్షుణుడనేనా! ఈమె నాజనని సీతామహాదేవియేనా! అయ్యో! చూచుచుండఁగనే నాతల్లికి నాయం దెంతటి యనుమానము గలిగినది! చీ! నాజన్మ మెంత కలుషభాజనమైనది! సాధ్యమైనంతవఱకు వినయమున నీమెకు బోధించితిని. కాని యీమె మూనసమునకు శాంతము గలుగలేదు. తననాథునకుఁ గీడు తలంచితిని మర్మభేదకములగ్న వాక్యములచే నొప్పించుచున్న యీమె యెదుర నిక్కముగ నెకక్షణమైన నిలువజాల. “సీత నేల యొంటివిడిచి వచ్చితి”వని రామచంద్రుఁడు న న్నాగ్రహించుననికదా! ఆగ్ర



హింప నిమ్మ. శపింప నిమ్మ. మహాభీమమైన తనధనువున నిశాతబాణమును సంధించి నాతలఁ దెగవ్రేయ నిమ్మ. ఈమానిసీతిలకము పలుకు కఠోరవాక్యములకన్న శ్రీరాముని శరములు తీక్షణములును హృదయభేదకములును గాఁజాలవు. కావున నే నిప్పుడు రామాజ్ఞ మీఱియైన నీమెను వదలిపోయెదను. (ప్రక్షాళముగా) తల్లీ! నే నెట్టి నిర్భాగ్యుడనో కాని నేఁడు నీనోర నిట్టి పాపపువచనములు వింటిని. తొలుత మీయిరువుర వనవాసమునకై పరితపించి వాఁడి వాఁడి నిస్సారమైన నాహృదయమునకు విషలిప్తములగు నిశాతబాణములకన్నఁ దీక్షణములగు నీమాటలు మఱింత నొప్పిని గలిగించుచున్నవి. జననీ! పదనుగల చిన్నకత్తులను లక్షోపలక్షలు నా నాడులయందుఁ గ్రుచ్చి యున్నను నేను సహించియుండును. క్రూరవిషభీకరములగు కాలవృశ్చికములఁ గోట్లఁ గోలఁది దెచ్చి నాదేహమునందంతయు విడువక కఱపించియున్నను వెనుదీసియుండను. చలచలనిక్రాఁగు తైలకటాహమున నను ముంచియున్నను నేను జంకి యుండను. మిగులభారముగలిగి వాఁడిగల గొడ్డండ్రతో నాశిరము పరియలు పరియలుగఁ బగులఁ గొట్టించియున్న నే నోర్చుకొనియుండును. ప్రచండమగు నొకమహాగండశిలను దెచ్చి నాదేహమునఁ బ్రతిభాగమును గ్రమక్రమముగ నుగ్గునుగ్గునునట్లు దినములకొలందిని బ్రాణముమాత్రము పోకుండునట్లును బాధమాత్రము మిక్కుటముగ నుండునట్లును నన్ను నలుగదంపించియున్నను సమ్మతించి నిలిచియుండును. నిగనిగలాడు నెఱ్ఱని నిప్పులను గొప్పకుప్పగఁ బోసి తన్మధ్యమున నాదేహము నుంచి పుటమువేసియున్నను నేను నిలిచియుండును. ఒక్కొక్కఁడు జగత్తునంతటిని నాశముఁ జేయఁజాలు పిడుగులు వేనవేలు నాశిరమునఁ గురియించియున్నను నేను భయపడియుండను. చటచట ధ్వనులతోఁ బైకొనివచ్చు దావానలమున నన్నాహుతిగా నిచ్చియున్నను నిర్భయముగ నిలిచియుండును. గగనోన్నతమైన యొకమహాపర్వతశిఖరమునకు నన్నుఁ గొని పోయి తుద కొక చిన్నశల్యఖండమైన దొరకకుండునట్లు పర్వతాగ్రమునుండి భూతలమునకు నన్నుఁ దలక్రిందుగఁ ద్రోయించియున్నను ధైర్యము వీడియుండను. నాశరీరమందలి శల్యములును మాంసమును మేదస్సును దుత్తునియలై భూమ్రమువలె లేచి యనంతప్రచండవాతావరణమునఁ గలియునట్లు నా విశాలవక్షోభాగమున కెదురుగ మహాశతఘ్ని నొకదానిని నిలిపి పేల్పించియున్నను నేను కనుజెప్పయైనఁ గొట్టియుండను. కాని తల్లీ! మహాశనికఠోరములయిన నీమాటలు నన్ను సజీవముగఁ గాల్చుచున్నవి. జననీ! యయోధ్యలోనుండు కాలముననేగాక యాయరణ్యములలో వసించు నీపదమూఁడువత్సరములనుండియు నావిశుద్ధాంతఃకరణమును జక్కఁగ నెఱిగి యెఱిగి

నీ విట్లాడిన నే నేమనఁగలవాడ! అమ్మా! తల్లియే కుమారునిఁ దప్పఁదలంచిన నిఁక  
 లోకములోనివా రేమనవలయు! జనసీ! నీవు మాతృదైవంబవని భావించుచుందునే!  
 ప్రత్యహమును ముప్పొద్దును నీకు నమస్కరించు వేళలలో నాకన్నులు నీపాదార  
 విందములనేకాని నీముఖార్థవిందము నెన్నఁడైనఁ జూడఁ బ్రయత్నింపవని నీకుఁ దెలి  
 యదా! అమ్మా! హృదయము శరీరాంతస్థితంబగుటఁజేసి విప్పి చూపరాక యున్నది.  
 తల్లీ! నాహృదయము నిష్కలుషము. పదునాలుగుభువనములకుఁ దల్లివిగ నుండఁదగిన  
 నీవంటి యుదారసౌజన్యశీల నావంటి విధేయసేవకుని దప్పఁదలంచెననిమాత్రము  
 నాకు విచారము మిక్కుటముగఁ గలుగుచున్నది. తల్లీ! లక్ష్మణుఁడు గురుభక్తుఁడో  
 గురుద్రోహియో యీజగం బెఱుంగును. దివాభాతములును సూర్యచంద్రులును  
 సంధ్యలును దారకలును వనదేవతలును బంచమహాభూతములును దివ్యర్షులును స్థాభిశు  
 ద్ధహృదయమునకు సాక్షులుగ నుండకపోరు. నీ వనరాని పలుకులు పలికితివని విచారము  
 నెందుటతప్ప తల్లీ! నీయెడ నా కించుకయుఁ గోపము లేదు. నీ వట్లంటివని కడకు  
 నాభ్రాతయు గురుండును నగు రామచంద్రునకైనఁ జెప్పను. నీ విప్పు డనిన యీ  
 ఘోరకలుషవచనములను నే నొక్కండనే వింటిని. అయ్యవి నాతోడనే పోవలయును  
 గాక. రెండవవాని చెవిబడవైచి సీతామహాదేవి తనమఱఁదిని దప్పఁదలంచినదని  
 యాచంద్రార్కము నిను నిందింపఁజేయుట నా కభిమతము గాదు. జనసీ! నీయాజ్ఞ  
 ననుసరించి నేను వెడలెదను. నీ కెట్టి యాపదయు గాకుండఁ గాపాడుమని సర్వేశ్వ  
 రుని నాసంపూర్ణహృదయమునఁ బ్రార్థించెదను. తల్లీ! రామచంద్రునిగూడి త్వరితముగ  
 వచ్చి నిన్ను దర్శించు భాగ్యము గలుగునట్లు నన్నాశీర్వాదింపుము. (నమస్కరించి, లేచి)

సీ॥ నియమవృత్తిఁ దపంబు నెఱపు చశ్రాంతంబు శాంతులైన మహర్షిశంధులార!

పవలు రేల్ దివినుండి ప్రజల మంచియుఁజెడ్డ సకలంబు గను సూర్య చంద్రులారా!

క్షణమైన నేమఱక జగజ్జనాళి వృత్తముఁ జూచు పంచభూతంబులార!

మాశుభ మృనయంబు మనమునఁ గోరు చుట్టమ్ముతా వనదైవతమ్ములార!

గీ॥ నేను పోవుచునుంటి మహానుభావుఁ డైన శ్రీరామచంద్రు సాయంబుఁబూని;

యీమహాదేవి సీత శ్రీరాముపత్ని! యేకతమయుండు; దయనువహింపరయ్య!

(నిష్క్రమించు చున్నాఁడు.)

సీ: లక్ష్మణుఁడు వెళ్లుటఁ జూచి సంతోషమునకుమాటు నా కేటికో విచారము గలుగు  
 చున్నది. ఎన్నఁడులేని విధమున నించుక తొందరపడి యనరానిమాట అని యతని  
 హృదయమును జాల నెప్పించితిని. పాపము. సౌజన్యనిధియగు లక్ష్మణుఁడు పల్లెత్తు

మాటయైన నాడక గ్రుడ్డులనీరు గ్రుక్కుకొనుచు రామచంద్రుఁ డున్నచెస్సకై పయ  
నించె. అతఁడు కడపట నాడిన మాట యిప్పటికిని నామనస్సున మెదలుచున్నది.  
లో నెంత నొప్పిపడెనోకాని, కడకు నే నన్న కఠినోక్తులు తనగురుండగు రామదేవున  
కైన నెఱింగింపనని వచించె. నాకు సాష్టాంగనమస్కార మాచరించె. దైవములఁ  
బ్రార్థించె. నా పాదములదెస నొక్కక్షణకాలము చూడ్కి నిలిపి యిచ్చోటు విడిచె.  
అయ్యో! పదమూఁడువత్సరములుగా నన్నుఁ దల్లినట్లు భావించి యుపచరించిన సుచ  
రిత్రుఁడు. మనసు మెత్తన. ఒక్కమాటయుఁ గటువుగ నాడలేడు. నా ప్రాణేశ్వరుని  
నన్ను సేవించుటకై జననిని జాయను సర్వసంపదలను బరిత్యజించి వలచి వలచి కష్ట  
ముఖుఁ దలవైచుకొని వచ్చి నిద్రాహారములుమాని మమ్ముఁ గొలిచిన స్వామిభక్తి  
ఫల్యముఁడు. ఏమి చెడుకాలమోకాని పర్వతాగ్రము విడిచిన గండశిలలవలె నేఁడు  
నానోరఁ గఠినోక్తులు పరంపరగా వెలువడినవి. అకటా! సౌజన్యదేవతయగు సౌమిత్రిని  
సాంద్రాగ్నిములకుఁ దోలితిని. మనోవల్లభు నంతకుముందె యడవులపాలు చేసితిని.  
ఈదినము నా కేమి విపత్తు మూఁడనున్నదో!

సీ॥ నానాథుఁగూడి వనంబులఁదిరుగ నాయెడకుఁ జిత్రకురంగ మేల వచ్చె!  
వచ్చెఁగాక యుపేక్షవహియింపకద్దానిఁ బాలించుబుద్ధి నా కేల గలిగె!  
గలిగెఁగాకది నాథుఁగాంక్షింపఁ గాదనకేదానిఁ బట్టితే నేల చనియె!  
జనెఁగాక శరముల సమయించి కొనిరాక యిందాకఁ గానలో నేల మసలె!

గీ॥ మసలెఁగాక హృదీశుఁ డాపసిఁడిలేడి! దీసికొనిరాఁడె యంచుఁ జింతించుచుండ  
నక్కటక్కట! హా! లక్ష్మణా! యటంచుఁ దీవ్రమగు నార్తరావ మేతేర నేల!

అకటా! రామచంద్రుఁడింకను సేమముతో నుండునా! ఆపాపిమ్మగ మాయన నెంత  
చవ్వుగఁ దీసికొనిపోయియుండునో! రామచంద్రుఁ డేగినత్రోవ లక్ష్మణుఁ డెఱింగెనో  
లేక నడ్లుమ్మ బడలుచున్నాఁడో! నేనిచ్చట నొంటినుందునని నాథునకుఁ దెలిసియుండు  
నా! ఏల వారింకను రాకున్నారు! అకటా! పూర్వపరిచితములయ్యు సేవనములోని  
వృక్షములును విహంగమధ్వనులును నాకిప్పు డెంతయు భీతిని గొలుపుచున్నవి. ఏటికో  
యాపొద మిక్కిలి కదలుచున్నది!

ప్రవేశము—రావణుఁడు.

అదిగో సీత యెదుటనే ప్రత్యక్షమయినది. ఔరా! యేమి యీమందయాన సౌం  
దర్యము! లావణ్యనిధానమై ముద్దులొలుకు నీలలనామణి ముఖము కార్తికేకరాకా  
శశాంకబింబమునకు విద్యాగురు వగుఁగదా! మనోహరములై విశాలములైన శృంగార

ధవళసేత్రములనుండి వెడలెడు వీక్షణమాలికలు మన్మథుని సీలోత్పలబాణపంక్తులకు వియ్యంబులై యొప్పుచున్నవి. ఏమి యానడక యందము! పుష్పరాశివలెఁ గోమలత్వమును సౌందర్యమును గూర్చుచున్న యీకాంత నెత్తైన నాకాంతగఁ జేసికోవలెను. నాయొద్దనున్న దేవతాస్త్రీలు నప్పరోగణములును గంధర్వకిన్నరాంగనలును మండోదర్యాదిదైత్యయోషామణులీమె కాలిగోటికైన సవతురారు. ఆహా! సకలభోగభాగ్యములతో సతీసుతులతో బంధుమిత్రులతో సకలదైతేయసామ్రాజ్యముతో నాలంకాపురసర్వస్వమును నేనును నాశమయి పాథోనిధిని గలియుదుముగాక. ఇక్కలికి నొక్కమాటు ప్రక్క నిలిపికొనినఁ జతుర్దశభువనాధిపత్యము లభించినట్లు సంతోషింతునుగదా!

సీ: స్వగతము) ఎవ్వరో మునీంద్రుఁడు వచ్చుచున్నాఁడు. ఏలొకో యితనిదర్శనమున నాభీతి యెక్కుడగుచున్నది. (ప్రకాశము)మహాత్మా! నమస్కారము.

రావ: నారాయణ.

సీ: స్వామి! కూర్చుండుఁడు. (అని యొక దర్భాసనముఁ జూపుచున్నది.)

రావ: కూర్చుండెదను.

సీ: ఈజలమునఁ బాదప్రక్షాళనము చేసికొనుఁడు. (అని సీరము నిచ్చుచున్నది.)

రావ: నారాయణ.

క॥ తొయ్యలి! యెవ్వనికూతుర! వెయ్యది సీకులము! నామ మెయ్యది! నగరం

బెయ్యది! యడవికి రాఁ గత మెయ్యది! సీచరిత మింక నెయ్యది! చెపుమా!

సీ: మహాత్మా! నాచరితము కోమలమగు మీహృదయమునకు విచారముఁగూర్చునని శంకించుచున్నాను.

క॥ జనకుని కూతుర; దశరథ! జనపతి కోడలను; రామచంద్రుని భార్య;

నను సీతయంద్రు; మాపురా ము నయోధ్య; సమస్తభువనపూరఁజరిత్రా!

పితృవాక్యమునకై నామనోహరుఁడు పదునాలుగేండ్లరణ్యావాసము చేయరాఁగొనేనును నామఱఁది లక్ష్మణుఁడాయన వెంట వచ్చితిమి. ఎన్నియో కష్టములు పడుచుఁ బదమూఁడువత్సరములు గడపితిమి.

రావ: దశరథుని నేను చక్కఁగా నెఱుఁగుదును. మీవృత్తముగూడ ననేకపర్యాయముల్ వినియున్నాను. (స్వగతము) నాసందేహము తీఱినది. ఈమెయే సీతయని దృఢపడినది. ఇక నాకార్యము సాగింపవచ్చును.



(నీత లోనికి వెళ్లివచ్చి.)

మహాత్మా! ఈఫలముల నారగింపుము. దూరపథిశ్రమమున బడలియుందురు.

ఇంచుక విశ్రమింపుడు.

రావ: తరుణీ! నీమహాదరము వేయిసత్కారములకన్న నెక్కుడు సంతోషము నా కొసంగుచున్నది. మిగుల భక్తిశ్రద్ధలతోఁ దియ్యని పలుకులతో న న్నెంతయు నలరించితివి. ఇంతకు మించిన సత్కారము లే ముండును!

సీ: మునీంద్రా! యొరు లెంతటి స్వల్పకార్య మొనరించినను మిక్కిలి ఘనకార్య మని భావించి సంతోషించుట మీవంటి గొప్పవారికి నైజము. నీ కెట్లుపచరింపఁగలనో తోచదు.

రాఫ: (స్వగతము) ఆహా! యీయువతీలలామ సౌందర్యమునకన్నను వినయవిధేయతలు మఱింత హృదయాకర్షకములుగ నున్నవి. ఇట్టి యసమానలావణ్యవతి యింతటి వినయ విధేయతలతో నిట్టి మధురభాషణములతో నాదరించి సపర్యలుచేయు భాగ్యమున కొకనిమిషమైనఁ బాత్రుఁడైనవాడు ధన్యతములలో ధన్యతముఁడు. ఈసుందరాంగి ముఖారవిందసౌందర్యమునకుఁ జిఱునవ్వువెన్నెలలకు వాలారుఁజూపులకు ముద్దుపలుకులకు నొయారఁపుఁజెయ్యులకు మైమఱచి చిరతరానందము నొందు నారాముఁ డెట్టిమహాపుణ్యసంపన్నుఁడు! ఆరామునియెడఁ గోపమేగాక నా కిప్పు డీర్ష్యయుఁ గలుగుచున్నది. కానిమ్ము. ఈకాంత నెత్తైన వానికి దక్కనీయను. (ప్రకాశము) ఇంతా! నాకిప్పు డేయుపచారమును వలదు. నీమగఁడును మఱఁదియు నున్నారంటివే. వా రేరీ! ఎచ్చట నున్నారు!

సీ: ఈదిన ముతయమున నీపర్ణశాలాపరిసరమున విహరించుచుండగా నొక కనకమృగము గోచరించినది. దానిని బట్టితెమ్మని నానాధుని వేడితిని. ఆమహాభుజుఁ డద్దాని వెంటఁ బోయి యెంతసేపటికిని రానందునఁ బొగిలి వెదకి తోడితెమ్మని నామఱఁదిని, లక్ష్మణుని బంపితిని. వారు నిప్పుడే వచ్చుచుందురు.

రావ: (స్వగతము) భళా! మిత్రమా! మారీచా! కార్యము నెంతచక్కఁగ నెఱవేర్చి యున్నావు! (ప్రకాశము.) సుందరీ! యేమైన నీవనవాసాయాసము మీకుఁ గలుగవలసినది క్కాదు. అందునను శిరీషపేశల మగు నీతనూవల్లి కఠోరవనవాసక్లేశమును సహింపఁగలదా!

సీ॥ చండాంకూఁ డంతరిక్షమహాపథంబునఁ జెలరేఁగి యగ్ని వర్షించునపుడు,  
వడిరేఁగి సుడిగాలి వసుధాపరాగంబు వెదచల్లి యుద్వృత్తి వీచునపుడు,



చటచటధ్వనుల నెచ్చటఁ దాన యై చుట్టుకొని దావవహ్ని పైకొన్నయపుడు,  
గుహలు మాగ్నోయ నాక్రోశించు మృగపాలి ఘీంకారముల నాలకించునపుడు,

గీ॥ నెంత కలగుండువడితివో! యెట్టికష్ట! ములకు లోనైతివో! యెంత యులికి పడితొ!  
కటకటా! యంబుజాస్య! యిక్కాన నీకు! నెట్టి యిడుమల విధియించెనే విధాత!

లావణ్యవతీ! లేత లై యరుణము లైన లేమావిచివుల్లకన్నఁ గోమలము లీ నీ పాద  
ములు! ఇట్టి సుకుమారాంగి వావనములలో నెట్లు సంచరించితివి!

గీ॥ మంచిపూదండ నలుగంగ దంచునట్లు! మాలతీలత నెండలో మాడ్చునట్లు!  
పల్లవముల నగ్నిని బడవైచునట్లు! నిన్ను వనులకుఁ దెచ్చు టో నిరుపమాంగి!

సీతా! యాఛాందసబ్రహ్మ నీ కెట్టి కష్టములు గలిగించినాఁడు! అతని కన్న నీ  
నాథుడో మఱింత శిలాహృదయుఁడు.

సీ: మునిచంద్రా! నానాథుఁ డరణ్యమునకు రమ్మని నన్ను నిర్బంధించియుండలేదు. ఆయన  
నెంతయో వేడుకొని నేనె వెంట వచ్చితిని. మహాత్మా! ప్రొద్దెక్కుచున్నది. రామ  
లక్ష్మణు లిప్పుడే వచ్చెదరు. ఆతిథ్యము సిద్ధముచేసెద.

రావ: వలదు. కొంచెము తాళుము. ఆయాతిథ్యముతో నా కిప్పు డవసరము లేదు.

ఆ॥ ప్రక్కఁజేరి నీవు వాలారుఁజూపులఁ బఱపి యొక్కపలుకు పలికితేనిఁ  
జాన! సకలలోకసామ్రాజ్య మనుభవిం! చినవిధాన సుఖముఁ జెంద నేర్తు.

కామినీ! కొండొకసేపు నాయండ నుండి నీవాల్మఁజూపుల నాపైఁబరపి నా హృద  
యమునకు సంతోషముఁ గలిగింపుము. నా కదియ చాలును. నే నాతిథ్యముకొఱకు  
వచ్చినవాఁడను గాను.

సీ: అయ్యా! నీవు వేటుభావముతో నున్న ట్లున్నది. నీవేషమునకును భాషణమునకును  
మిక్కిలి వ్యత్యాసము కనఁబడుచున్నది. నీవు నిక్కఁపుఁదాపసుడవా! లేక మ్హాయా  
వేషమును ధరించి వచ్చిన రాక్షసుడవా!

రావ: (చిఱునగవుతో) చల్లకు వచ్చి ముంత దాఁచినట్లు నీకడ నావృత్తాంత మెఱిఁగింపక  
పోయిన నేమి ప్రయోజనము! పరమసంతోషముతో నన్ను నీ కెఱిఁగించుకొనెద.  
అవశ్యము వినుము.

ఉ॥ తాత విధాత; తండ్రి గుణధన్యుఁడు విశ్రవసుండు; లోకవి  
ఖ్యాతము లంక కాపుర; మనంతబలాధ్యులు దానవుల్ పదా

జ్ఞాతముఁ గొల్పు దాసులు; ప్రచండపరాక్రమధాటి నీజగ  
ద్వాతములక జయించితిని; రావణుఁ డందురు నన్ను సుందరీ!

తస్మిన్! నాచెలియలు శూర్పణఖ నీ నిరుపమానసౌందర్యముఁగూర్చి చెప్పి నప్పటి నుండియుఁ బట్టరాని తమకమ్మన ని న్నెప్పుడు చూతునో యని యువ్విభులూరితిని. ఇప్పుడు నిన్ను సమీపించితిని. పంచశర శరాసన పరిముక్త నిశాత శర పరంపరలకన్నఁ దీక్షణములగు నీకటాక్షమాలికలు నాహృదయమును వ్రయ్యలుచేసి నన్ను నీపాదము లపైఁ దోయుచున్నవి. (పడి) న న్ననుగ్రహించి నీదాసునిగ నేలుకొనుము.

సీ: దుర్హదయా! దూరము పొమ్ము. చూచుచుండగ నే యెంతటిమోసమునకుఁ బాల్పడి తీవి! పూజ్యమగు బ్రహ్మవంశజుడవయ్య నీ కున్నతగుణములు గలుగ వయ్యెగా! ఇప్పుడంతయు స్ఫురణకు వచ్చుచున్నది. మాయామృగకారణమున నాధు నరణ్యమధ్య మునకుఁ బంపి నే నొంటినుండు సమయమువేచి తాపసుఁడను భ్రాంతి గలిగించి వచ్చి యిట్టి కలుషవాక్యము లాడుచున్నావు. పతివ్రతలఁ జెనకుట తల నఱకికొనుటయే సుమా! చీ! నీ వెంత ధర్మహీనుడవు! పాపాత్మా! తొలఁగుము.

రావ: ననితా! యేల తొందరపడెదవు!

గీ॥ కడుపునిండుగఁ గుడుచుచుఁ గంటి కింప! యిన చెలుల బల్మినేసియు నేలనలయు  
ననెడి ధర్మంబె కాని చంద్రదాస్య! వేఱు! ధర్మములు లేవు దైత్యసంతతుల కెందు.

సీతా! నేను లక్ష్మీపలక్షల స్త్రీలతో మెలంగినవాడను. స్త్రీవిషయకమైన శృంగారశాఖలో నావలె ననుభవముగల రసికుఁ డుండఁడు. అది యటు లుండనిమ్ము. సుర గరు డోరగఁగింపురుష యక్ష సాధ్య విద్యాధరస్త్రీలు లక్ష్మీపలక్షలు నాహర్మ్యముల నోవేసించుచున్నారు. ఎట్టిమహాశౌర్యవంతుల పత్నులయినను మదీయకటాక్షమునకై ముప్రోద్ధును గేనుపెట్టియుందురు. అట్టి నేను నిన్ను మిక్కిలి ప్రార్థించుచున్నాను. నన్ను దోయుట నీకు మేలుగాదు. నామాట విని నావెంట రమ్ము. నిఖిలభోగము లెనుభవించెదవు.

సీ: దురాత్మా! యాఁడుదాన నని నోరికి వచ్చినట్లు ప్రేలుచున్నావా! నీవు పరస్త్రీల నెందఱ నేనిఁ జెఱగొనితెచ్చి పుణ్యము గట్టుకొనియుండిన నుండవచ్చును. నాయొద్ద నిట్టి మాటలు పలుకకుము. రాముని శరజాలముల నీశరము వేవ్రక్కలై భూమిపైఁ బడును. దుష్టచిత్తా! ఒంటినుండు స్త్రీలను మోసగించి చెఱుప వచ్చితివా! నీ కాయువు మూఁడిన ట్లున్నది.

రావ: సీతా! కొంచెము శాంతింపుము. ఈకోపము లెల్లప్పటికి నుండునవికావు. నీ నిష్ఠుర వాక్యములకు నేను గోపింపను. ఎంతటి యభీష్టమున్నను స్త్రీలు తొలుత నింతమాత్ర మైన గడుసుదనము చూపరా!

గీ॥ లలన! యిప్పుడు కోపోక్తులఁ బలుకు నీవ! ప్రేమమై కొంతవడి కాదరింపఁగలవు;  
మొదలు గర్జించు మేఘమే పిదపఁ బూర్ణ! వృష్టి గురిసి లోకముఁగాచువిధముగాఁగ.

లతాంగీ! నీ వెన్ని కఠినోక్తులు పలికినను నాకుఁ బరమసంతోషము. ఎండవేడిమి నెఱింగినవాఁడే నీడయందలి సుఖముఁ దెలియఁజాలును. ఇప్పుడు కఠోరవాక్యములు వెడలించు నీమోవినుండియే మున్నుండు తియ్యని యధరామృతమును గ్రోలు పుణ్య ము నాకు లభింపఁగలదు. అయ్యో! తరుణీ! తాకినఁ గనుగందు నీకోమలశరీరమున కారాముఁ డెంతపశుప్రాయుఁడో! వల్కలములను గట్టించియున్నాఁడు. శృంగార వనములయందు మణిమయహర్ష్యములయందు వేనవేలు చెలికత్తె లూడిగముసేయ నాపట్టపుదేవివి గమ్ము. భామా! ఆహా! నీ పే రెంత మధురముగ నున్నది! రాను రాను నీవును నాకన్నులకు మఱింత మోహనముగఁ గనబడుచున్నావు. సీతా! సీతా! యీమరుబాధ కోర్వఁజాల. రమ్ము. నీబిగికొఁగిటఁ దేల్పుము.

సీ: దురాత్మా! పతివ్రతాంగనల దురాలాపము లాడు నీనాలుక వేయి చీలిక లగును. ధర్మ రక్షకుఁడగు భగవంతుఁడు నీశరముపై నేటి కొకమహాపర్వతము వైచి ని న్నంతము నొందింపకున్నాఁడు! చీ! దుర్మార్గుఁడా! వంచనాపరాయణా! యిప్పటికైన నిచ్చోట్లు పాసి పోయి నీప్రాణమును గాపాడుకొనుము. ఈసంగతి శ్రీరాముఁ డెఱుంగునేని...

శా॥ కోపాటోపవిజృంభణంబుమెయి నక్షుల్ నిప్పులఁ గుప్పఁగాఁ  
జాపారోపిత చండకాండముల విశ్వం బెల్ల ఘూర్ణిల్ల, నీ  
వే పాతాళముఁ జొచ్చి డాగినను బోనీ కట్లె నీశీర్ష మో  
పాపాత్మా! భువిఁ గూలనేయు దివిజుల్ ప్రాపుండి కాపాడినన్!

రావ: సీతా! నే నెంతదూరము నైరించుకొని సామవాక్యము లాడుచున్నను నీవు మార్భ్య మును విడువకున్నావు. ఏమీ! నీరాముఁడు పరాక్రమవంతుఁడు నన్నుఁ జంపువాఁ డునా! నాకు భయ మెత్తి దేహ మాపాదమస్తమును వడ కెత్తుచున్నది! తరుణీ! నీతో నిన్నిమాట లేటికి! నాసహజస్వరూపమును జూపెద. చూడుము.

ఉ॥ దండిగ బాహు లిర్వది ముదంబున నెత్తి సగోత్రమైన బ్ర  
హ్మాండమునెల్లఁ బిండియగున ట్లొనరింపఁగఁ జాలు సాదాసా

ద్ధండబలుండ; నాయెదుట దర్పవిహీను నరణ్యవాసు శూ  
రుండ నెదేల! రాము నెవరుగ గనరో! యొకబక్కమానిసిక.

(నిజరూపముఁ దాల్చును.)

సీ: (చూచి భయమున) దేవా! పదితలలు నిరువదిభాహువులు గలిగి, జగద్భయంకర  
స్వరూపముగల యొక ఘోరరాక్షసుఁడు తారసిలి నన్ను బాధించుచున్నాఁడు. నీసాయ  
ములేక యొంటిమెయి నిందు దురపిల్లి వాపోవుచున్నదాన. హా! రామచంద్రా!

(మూర్ఛిలు చున్నది.)

రావ: ఈమె నన్నుఁ జూచి భయమున మూర్ఛిలినది. ఇదియే మంచి సమయము.

మ॥ అమరేంద్రాదులఁబాటఁద్రోలి కడుఁబూజ్యంబౌ సుధాపూర్ణకుం  
భముఁ బక్షింద్రుఁడు తాను గైకొనినతేవక, లోకసంశ్లాఘనీ  
యమహామంజులతానిధానయగు నీయబ్జాననక బట్టి శీ  
ఘ్రముగాఁ జేకొనిపోవువాఁడ విహితవ్రాతంబు లగ్నింపఁగక.

(ఎత్తికొనిపోయి రథముపై నుంచును.)

తృతీయాంకము.



శ్రీ

## సీతాపహరణము.

చతుర్థాంకము.



రంగము—అరణ్యమధ్యము.

రాముడు ప్రవేశించి.

క॥ ఈ మాయామృగరాక్షసు! భీమంబగు నార్తరవము వినిన పిదప నా

సౌమిత్రియు భూపుత్రియు! దా మేగతి పట్టిరో! వ్యధాభారమునన్!

ఈమాయాపహరణము పట్టెద మన్నఁ జేజిక్కక, కొట్టుద మన్న నెమ్మేనిమెట్లుఁగల నాసగొల్పుచు సీమహారణ్యమున నన్నెంతయో దూరము తెచ్చినది. ఇంతదూరము వచ్చియు నింత శ్రమపడియు దీనిచర్మమైనఁ దీసికొనిపోయి సీత ముద్దు చెల్లింపజాలక పోతిని. మఱియు నిది యొకరాక్షసుడై మదీయశరాహతిఁ గూలునపుడు 'హా! లక్ష్మణా'యని యార్తరావము వెడలించెను. ఈధ్వని విని సీతయు లక్ష్మణుడు నెంతభయ పడిరో! ఎంత చింతించిరో! శోకాతురమై దీనాననయై సీత లక్ష్మణు నెన్నియోవిధ ముల నొప్పించి కడ కొప్పించి నాకడకు బా మ్మని యుండును! కోమలహృదయుడగు లక్ష్మణుఁ డామె వ్యధఁ జూడలేక నాకొఱకై బయలుదేరియుండు నేమో! నాయెడమక న్నదరుచున్నది.

చ॥ ననుఁ గనకుండెనేనియు క్షణంబును నోర్వఁగలేని యామహీ

తనయయు, నన్నె దైవ మని తద్దయు భక్తిని గొల్చు లక్ష్మణు

డును మృగదైత్యు దుస్సహ కఠోర నినాదము వించు నెంతగా

సిని బడియుండ్రో! వారలకు సేమము గల్గెడుఁగాత మియ్యెడన్.

నేను శీఘ్రముగఁ బర్ణశాలకేగెద. అడుగో దీనాననుడై లక్ష్మణుఁ డిచ్చటికే వచ్చుచున్నాడు. నేను సందేహించినట్లు కార్యగతులు నడచియుండును.

లక్ష్మణుడు ప్రవేశించి.

ల: విచారాక్రాంతచేతస్కుడై రామచంద్రుఁ డెదురుగ వచ్చుచున్నాడు (సమీపించును)

రా: (ఆత్రముతో) లక్ష్మణా! యేమి యిటు వచ్చితివి!

ఉ॥ నవ్వుమొగం బి దేల మలిన మ్మయి చూపెడుదీనవృత్తి! దా

దవ్వుల నన్నుఁ జూచి కనుదమ్ముల నశ్రులు నించె దేల! నీ



నెవ్వగ కేమిహేతు! వవనీజ సుఖమ్మున నున్నదే! నినున్  
గ్రొవ్వన దానవుల్ చెనకిరో! వచియింపఁగదన్న లక్ష్మణా!

సౌమిత్రి! నీదీనాననముఁ జూడ నాహృదయము భేదించుకొనిపోవుచున్నది. అన్నా!  
నీ వేటి కిందు వచ్చితివి! జానకి యే మైనది!

ల: పర్ణశాలకడ నున్నది.

రా: ఆమె నొంటి విడిచి నీ వేల యిటు వచ్చితివి!

ల: నీసేమము దెలిసికొని ని న్నామెయొద్దకుఁ బిలిచికొని పోవుటకు.

రా: సౌమిత్రి!

గీ|| సీత నేమట కెపుడు రక్షింపు మనుచు! నాజ్ఞయిడి నేను రాగ నీ వట్లుసేయ  
కబల నేకాంగి దానవప్రబలమైన! దారుణాటవి విడిచి రాఁ దగునె! చెపుమ!

ల: దేవా! యధిజ్యేశరాసనుండవై నీ వా హాణిమువెంట నరణ్యమునకు వచ్చిన కొంత  
వడికి 'హా! లక్ష్మణా' యని యార్తనినాదము. పర్ణశాలయొద్దకు వినవచ్చినది. ఆ  
నాదము సీతామహాదేవి నీకంతధ్వని యని భ్రమించి నీసాయ మై పొమ్మని నన్ను నిర్బం  
ధించినది. దుస్సహమయిన యామె మనోవ్యధఁ జూచి నిన్ను వెదకుచు నిటు వచ్చితిని.

రా: లక్ష్మణా! యీవిషయమున నీవు దీర్ఘాలోచన చేయలేదు.

మ|| గుమ్మలై లోకములెల్ల మార్కొనిన నుగ్గున్ నూచమున్ జేయఁ జా  
లు మహాసత్వఁడ నంచు న న్నెఱిఁగియున్ లోలాక్షీ బాధించె న  
న్న మహావేశముతో ధరాత్మజ నరణ్యంబందునన్ డించి య  
ల్పమర్తి వత్తువె! యింత నంత నయినన్ బ్రాపుండఁగాఁ జెల్లదే!

— కుమారా! స్త్రీయగుట నెఱుక సాలక మీవదినె నాసేమమునుగూర్చి శంకించిన  
శంకించెఁగాక. నీవు నాపరాక్రమము నెఱుగుదువే! నీ వైన నామెకు ధైర్యము  
బోధింపలేదా!

ల: 'అన్నా! విన్నవించుకొంటిని.

క|| త్రిభువనములు నొక్కడై కడు! రభసమ్మున పైఁబడినఁ బరాక్రమ తేజో  
విభవాభిరాము రామ! ప్రభు నోర్వఁగఁజాల వనుచుఁ బలికితి దేవా!

— ని న్నొంటి విడిచి పోయిన నీయరణ్యమున నీ కే యాపదయైనఁ దటస్థించిన మా!  
యన్న ననుశిక్షించు ననికూడ నామెకుఁ దెలిపితిని.

రా: అయ్యా! నీ వింతహారము చెప్పికొన్నను సీత తెలిసికొనఁజాలక పోయెఁగదా! ఆహా

స్త్రీ లెంత చపలచిత్తలు! ఇట్టి భయభక్తులులేని భావను జనువుమెయి వెంటఁదీసి  
కొనివచ్చుట నాది తప్పు.

ల: దేవా! యామహాజననిపైఁ గినియకుము. ఇం దా తల్లి దేమి తప్పుగలదు! నీకొఱకై  
పో మ్మని నిర్బంధించెనేకాని నేను పో నని చెప్పి వెడిలి రాకుండిన న న్నామె యేమి  
చేసి యుండును! ఆమె దుస్సహవిచారమునకుఁ బాపాణకఠిన మగు నా హృదయము  
మెత్తవడి, యామె వేడికోలు నెపముగ నిడి సీత నుగ్రారణ్యమ్మున డించి నేనె  
నిన్ను వెదకుచు నిటు వచ్చితిని. ఆమెను విడిచివచ్చినందులకై నన్నుఁ గినిసి దండిం  
తువుగాక. జగత్పూజ్యయు ననపరాధయు నగు మాతల్లిపై నలుక వహింపకుము.

రా: లక్ష్మణా! సీత దానవులచే నపహరింపఁబడిన నెరితటి మానహాని! శ్రీరాముఁ డరణ్య  
వాసకాలమున నాలిని గోలుపోయె నని జగజ్జనులు నిందించుచుండ నాయపక్షీర్తి నెట్లు  
భరింతును!

ల: దేవా! యీదిన మాపాడులేడి కనఁబడినప్పటినుండియు, నది మాయామృగ మని  
నీతో విన్నవించినను నీ వద్దానిని వెంబడించినప్పటినుండియు నామనస్సు సహజస్ఫు  
స్థితియందు లేక మిక్కిలి కలఁత నెందియున్నది. దానికిఁదోడు నాజనని హృదయశ్శధ  
నన్ను మఱింత కుందించినది. కావున ననాలోచితముగను దూరదృష్టిలేకయు మంద  
ప్రజ్ఞఁడనై యామె నొంటి విడిచి యిటు వచ్చితిని. ఈయపరాధమంతయు నాశిరమున  
నున్నది. దీనికి నేను శిక్షార్హుఁడ.

రా: లక్ష్మణా! యానాతి నొంటివిడిచి వచ్చినందున నేవిటత్తు వాటిల్లునో యను భయమున  
న ట్లంటిని. కాని కుమారా! నీహృదయము నే నెఱుంగనా!

ల: దేవా! మన మిందుండి చింతించిన నేమి ప్రయోజనము! త్వరితముగఁ బర్ణ శాలకేగఁజుము.

రా: అట్లే పోవుదము. (నడచుచు) కాని లక్ష్మణా! మహాజవసత్వములు గలిగి శీఘ్రముగ  
నడచు వాడుకగల నాకు నేఁ డేటికో నీతోఁగూడ నడచుటకు శక్తి చాలకున్నది.  
లక్ష్మణా! యొకించుక తిన్నఁగ నడవుము.

ల: అన్నా! నేను జవముతో నడవక యిదివఱకే తిన్నఁగా నడచుచున్నాను.

గీ॥ మానవులకు సంతోషసమయములందు! దేహదార్ధ్యంబు వృద్ధియా ద్విగుణితముగఁ  
దన్నిరోధక విషమ దుర్దశలయందు! మొదటిధృతిగూడ వమ్మయి పోవుచుండు.

దేవా! యెట్టులో నడచి మనము పర్ణ శాలఁ జేర వచ్చితిమి.

రా: లక్ష్మణా! యిదియేమి వైపరీత్యమో చూడుము!

ఉ॥ వాకిటనున్న కీరము శుభంబగు పల్కులు నేడు పల్కదే  
లా! కలనాద మొప్పుగ; నిలాసుతయున్ దనపూజ్యమైన వీ  
క్షాకమనీయవక్త్రమునఁ గన్నులపండువు నేడు సేయదే  
లా! కలకాలమున్ సలుపులాగు వెలార్చుచు నవ్వవెన్నెలల్.

సౌమిత్రి! పర్ణశాలాద్వారమున సీతాదేవి పెంపుడుచిలుక నేడేలనో నన్నుఁజూచి  
విజయవాక్యములు పలుకక మోము వ్రేలవైచుకొని యున్నది. చిటునగవువెన్నెల  
లలర సంపూర్ణ పూర్ణిమా చంద్రమండలమును దలఁదన్న ముద్దుమోముతో మీ  
వదినె నేడేటికో నాకనుంగవకుఁబారణ మొనరింపకున్నది. లక్ష్మణా! సీత లేదు.

గీ॥ కడుపు చల్లఁగఁ గౌసల్య గనిన కొడుకు! దశరథుని పూర్వపుణ్య పాదప ఫలంబు  
రామచంద్రుండు కడకు భార్యావియోగ! పరమనిర్భాగ్యతతిఁ జేర్పఁబడెనె యకట!

ల: (స్వగతము) అయ్యో! యీమహాభాగిని దీనదశ యెట్లు చూడనగును! ఎట్లీతని  
శోకము నపనయింపనగును! ఏమని ప్రత్యుత్తర మొసంగుదును! (ప్రకాశము) దేవా!  
సీతాదేవి పర్ణశాలలో నిదురించుచున్నదేమో!

రా: నా కా సందేహము లేదు. అయిన వెళ్లి చూచెద. (పర్ణశాలఁ బ్రవేశించుచున్నాఁడు.)

ల: అకటా! యావేగ విచారభార పరికంపితములగు నీసందిగ్ధనిమిషములు మిక్కిలి దుస్సహ  
ములు. సూర్యవంశము సకలకల్యాణసంపదలతోఁ బొడవలయుననుటయో లేక  
యింతటితో వైభవముఁ గోలుపోయి పాడైపోవలయుననుటయో నిర్ణయింపఁబడు  
విషమసమయము వచ్చినది. పూజ్యమైన యో సూర్యాన్వయమా! నీయకాన్నత్య  
విలాసమంతయు సీతాదేవి 'కలదు' 'లే' దను రెండు చిన్నిమాటలపై నిలిచియున్నది.  
సీతాదేవి కలదనిన సర్వలాభప్రయత్నములును గలవు. అన్నియాశలును గలవు. మా  
దేహములఁ బ్రాణములుగూడఁ గలవు. సీతాదేవి లేదనిన నన్నిభాగ్యములు లేవు.  
ఆశలును లేవు. దేహ ప్రాణములును లేవు. అకటా! యిది యెట్టి భరింపరాని సమ  
యము! రామచంద్రుని వాక్యము మాభవిష్యత్తు నెట్లు నిర్ణయించునో!

రా: (పర్ణశాలలో)

గీ॥ పోయి తే! సీత! న న్నసహాయుఁ జేసి! కరము గాడాంధకారబంధురమయైన

పర్ణశాలాంతరమున నన్ బడఁగఁద్రోసి! కటకటా! నీవు వేటులోకంబుఁ జేర.

హా జనకరాజతనూజా! సీతా! నీదర్శనముఁగూడఁ గలవుచేసి నన్నెడఁబాసిపోతివే!

ల: అకటా! మిన్ను వీటిగి మీఁదఁ బడియె. సందేహించినది స్పష్టముగ దాపురించె.

రామచంద్రుని సంతాపవాక్యములు వాఁడిములుకులకన్నఁ దీవముగ నాచెవిఁ బడుచున్నవి. మాయాశలన్నియు నడుగంటిపోయె. మావంశచరిత్రమున నియ్యది గొప్ప విషమదశ. అయ్యో! మాతా! మ మ్మిట్లు శోకసముద్రమున ముంచిపోదువే! తొలుతనే వనవాసక్లేశమునను దశరథుని మరణమునను ఖిన్నులమైయుంటిమే! తల్లీ! మైథిలీ! యిప్పుడు నీవియోగమఃఖము గలిగించి మమ్ము మఱింత గతిహీనులను జేసితివే! అమ్మా! నిన్నుఁ బాయుట యీజగమును బాయుట.

సీ॥ అనసూయమొదలు మున్యంగన లీవార్త విన నిల్వసీరయి పృథివిఁబడరే!

రాజర్షి జనకభూరమణుండు దుఃఖాబ్ధి నీది ప్రాణముల వహింపఁగలడె!

సదయాంతరంగ కౌసల్య శోషిలి గోడుగుడుచూచు ధాత్రిపైఁగూలిపోదె!

నీచెలి నీకూన నీదాసి నాసతియూర్మిళ జీవించి యుండఁగలదె!

గీ॥ యమ్మ! నినుఁ బాయుటే నిజంబైన శేను! రామచంద్రుండు సకలసాధ్వీమణులును జననులును బంధులు నయోధ్య సకలజగము! లకటకట! క్రుంగిపోమె శోకార్ణవమున.

రా: (వెలుపలికి వచ్చి)

సౌమిత్రి! నిన్నును నన్నును బ్రాణాధికముగఁ జూచి యాదరించుచుండిన జగత్పావని జనకతనయ యీదినము మనకు లేదు.

సీ॥ ఏబాల జనకపృథ్వీశ్వరుకులము పావనముచేయ జనించెఁ దనయయగుచు!

నేనాతి దశరథు ని ల్లుద్ధరించు సద్గుణములుగల పెద్దకోడలగుచు!

నేకాంత నాపుణ్యమేపార ననుఁ బెండ్లియాడి నౌజేరె నర్ధాంగియగుచు!

నేధన్య నిన్ను నెంతేఁ దల్లినలెఁబ్రియంబొదవ విచారించు వది నెయగుచు!

గీ॥ నాజగత్పూజ్య యార్ద్రాసౌహార్దహృదయ! యామహాసాధ్వీ నాదుప్రాణాధికానుఁ

రాగనిలయ సద్గుణగణరత్నరాశి! నాదుసతి సీత లక్ష్మణా! నాకు లేదు.

మనోహరప్రపంచమును గాఢాంధకారమునఁ బడద్రోసి పోవు సూర్యప్రభకరణిఁ దమ్ముఁడా! యవసీతనూజ న న్నెడఁబాసి పోయినది.

ల: ఆవును బాసిన క్రేపునకువలెఁ దల్లికి దూరమైన బిడ్డకువలె నాజనని సీతాదేవిని బాసినశోకమున నాకు మతిభ్రమ గలుగుచున్నది. ఏదేని యైంద్రజాలికశక్తిచే దేహము మీఁది యెఱుకమాత్ర ముండునట్లుచేసి ప్రాణసత్వమంతయు హరించిన నెట్లుండునో యట్లు నాదేహప్రాణములు క్షీణబలము లగుచున్నది. ఓడ విరిసి పట్టుకొన నేయూతయు లభింపక యపారసముద్రమధ్యమునఁ బడు విపన్నులవలె మనము



జానకీవియోగశోకాంబురాశిని బడితిమి. ఇది యేసాహాయ్యసంపత్తియు లభింపని నిర్జనా  
రణ్యము. మనకై మనము ధైర్యముచెచ్చుకొని నిలువవలెనేకాని మనల నూరార్చు  
వారు లేరు. దేవా! శోకసంతప్తహృదయుడవయిన నిన్నుఁజూచి నేను సహించుకొనఁ  
జాల. ఇది గొప్ప విషమపరీక్షాసమయము. ఎట్లో ధైర్యము నవలంబింపుము.  
అయ్యో! మనభవిష్యత్తంతయు నిట్లు గాఢాంధకార బంధురమై పోవచ్చునే!

రా: లక్ష్మణా! యీశోకమున నీముఖము మిక్కిలి చిన్నవోయినది. సీత తన వియోగమున  
నన్నుఁ గుందించుచున్నది. కాని నీకుమాత్రము తక్కువసంతాపముఁ గలిగించియుం  
డునా! అయ్యో! సీతయెడ నాకెంత ప్రేమగలదో యంతకన్న నీకామెయెడ భక్తి  
మిక్కిటమే! నన్ను సీతావియోగమొక్కడే బాధించుచున్నది. నిన్నది యొక్కడే  
శాఢ్ధుగదా! ఒక్కఁడు సీతావియోగదుఃఖమును వేటొక్కఁడు తద్దుఃఖసముద్రమునఁ  
దద్దయు మునింగి ధృతిదూలియున్న నాహృదయవ్యధఁ గన్నులారఁ జూచి యోర్వవల  
యుదుఃఖమును నిన్ను రెండువిధములగు బాధలు కలంచుచున్నవి. అట్లు ద్విగుణితదుఃఖ  
మున మునింగి యుండి యింకను నాకు ధైర్యము నుపదేశించి యుపచరించుచున్నావు.  
సౌమిత్రి! నీవెట్టి యుదారగుణంబుల ప్రావవో!

ల: (స్వగతము) అకటా! నాధైర్యమంతయు క్షీణించిపోవుచున్నది. జగదేశశౌర్యరాశియగు  
నీమహాభాగుని హీనునిభంగి వగచుచుండఁజేసితే దైవమా! అకటా! యీసతీవియో  
గము లెప్పుడు ననుభవించువారికి హాలహాలతుల్యములు. చూచువారి హృదయముల  
కంగారకసదృశంబులు.

రా: సౌమిత్రి! యేల నాతోబలుకవు!

సీ॥ ప్రొద్దుపోకకు సీత పూవుటీరంబున నందంద మెలఁగునో యరయవన్న!

ల: పూదోటఁ దీవెగుంపులు చలించుటెకాని ధరణిజ యున్న చందంబుగాన!

రా: ముదకంబుఁ గొనిరాగ నువిద సరస్సున కేగెనో యటుచూడుమీ! కుమార!

ల: ఛలదుత్తరంగపంక్తుల పోలికలెకాని యాతటాకముచెంత సీత లేదు!

రా: రక్కసుల్ చెలరేగి స్రుక్కింతురని శైలబిలములఁ జేరెనో వెదుకవయ్య!

ల: యల్లిబిల్లిగనున్న వల్లిమతల్లులేకాని సీతాదేవి కానరాదు!

రా: పులులు భూమిజను గండలుకండలుగఁజేసి స్రుక్కించెనో వెల్లిచూడవయ్య!

ల: పండుటాకులు రాలిపడిన కుప్పలెగాని ధవళాక్షి జనకేంద్రుతనయగాదు!

రా: గీ॥ ధ్వని వినంబడెఁ బోయి సీతను వెదకుము!

ల: పికబితముగాని వైదేహి పిలుపుగాదు!



రా: కటకటా! జానకీ! నన్నుఁ గనికరంబు  
మాని యెడఁబాసితే యుగ్రకాననమున!

ల: దేవా! యిం దెచ్చటను జానకి గానరాదు. స్నానమాడ గోదావరికి వెళ్లెనో ఫలము  
లకై వనమునఁ దిరుగుచున్నదో!

రా: సౌమిత్రి! యాసందేహముమాత్ర మేల తీఱకుండవలయు! పోయి వెదకుదమందువా?

ల: నీ వేటికి! నే వెళ్లి చూడఁదగ్గతావులఁ జూచి వచ్చెద. నీ వొకించుక విశ్రమింపుము.

రా: కానిమ్ము. (లక్ష్మణుఁడు నిష్క్రమించుచున్నాఁడు.)

రా: హా! సీతా! యెట్టిసంతాపమునకు నను గురిచేసితివి. నిష్ఠురారణ్యమున నన్ని ట్లొంటి,  
విడిచి యకస్మాత్తుగ నంతరింతువని కలలోనైనఁ దలంపనైతి నే! పదమూఁడుసంవత్సర  
ములక్రిందట నాకు రావలసిన ధరణీసామ్రాజ్యభారము నాయెడనుండి తొలఁగిపోవుట,  
యటుండఁ గై కేయిమాత కోరికపెంపున జనకుఁడు దశరథుఁ డాజ్ఞాపింపలేక కడకుఁ  
దిన్నగా వచింపనైనలేక నన్నుఁ జతుర్దశసంవత్సరములు మహావిపినములకుఁ బంపు  
నపుడుగూడ నేను సహించుకొని యుండఁగలిగితిని. మహారాజన్యోచితమయిన మంగ,  
శవస్త్రములు విడిచి కర్కశములయిన యీ నారచీరలు ధరించి మునులవలె జడలఁ  
బేడుకొని యీసన్నాహివేషమును బూసినపుడైన నేను చింతించియుండలేదు. కాని  
సీతా! నీ యీ వియోగము నాహృదయమును భేదించుచున్నది.

సీ॥ దర్భాసనంబులే తపనీయరత్నసింహాసనంబులకన్న హర్షమిచ్చు;  
నీపర్ణశాలలే హేమనిర్మితమహాప్రాసాదతతికన్న రక్తి నెఱపు;  
బృఘశిలాకంటకావృత మీవనం బయోధ్యాపురికన్న సౌఖ్యం బొసంగు;  
ఘాతుకసత్వసంఘాతముల్ హృద్బంధుతతికన్న మిగుల నాప్తతను గూర్చు;

గీ॥ బంకజేక్షణ! నీవు నాపజ్జనుండ! దండకయె నాకు సామ్రాజ్యధామమయ్యె;  
రమణి! జగమె గాడాంధకారమున మునుఁగు పగిదిఁ గనుపట్టె నీవు నక్షాబాణుకతన.

ఉ॥ నీదువియోగభారమును నే సహింపఁగనోప! నోప! నా  
మీఁదఁ జలంబు మానుమని మిక్కిలి ప్రార్థన చేయువాడ! నా  
యీ దురవస్థ మాన్చి తమి నేలఁగ ని న్నెదె వేడువాడ! రా  
వే! దయఁ జూడవే! పలుకవే! ననుఁ జేరి సమాదరింపవే!

సీతా! నీకు నాపైఁ గరుణ కలుగదా! నీవు నన్ను మన్నించి యేలుకొనవా! చు  
ద్రాననా! కార్తికరాకాశశాంకబింబమును దలదన్ని మందహాసజ్యోత్స్నల వెదచల్లి

హృదయాహ్లాదకరమైన నీమనోహరవదనముతో నాకుఁ గనువిం దొనర్పవా! న న్నాద  
రించు విశుద్ధప్రేమ తొలుకాడుచుండు నీ విశాలదీర్ఘలోచనములనుండి మనోహరతరళ  
దృష్టుల నాపైఁ బరపి న న్నలరింపవా! జానకీ! యొకనిమిషమైన నన్నెడఁబాయకుం  
టివే! నేడేల యీవిషమవిధానము! నేనును సౌమిత్రీయుఁ బర్ణశాలకు వచ్చి యింత  
సేపయియుండియు నీ వేల యింకను ననుఁ జేరరాకున్నావు! నాగతి యేమి! అరణ్య  
వాసాంతమున నేనెట్లయోధ్యకుఁ బోదును! కాసల్యాసుమిత్రులకును భరతశత్రుఘ్ను  
లకును మోము నెట్లు చూపుదును! నాయందుకన్న నెక్కుడు ప్రేమతో సీతా!  
సీతా! యని నిన్నేమటక యాదరించు కోమలస్వభావ నాజనని కాసల్యాదేవి వచ్చి  
“రామా! యరణ్యములో నీయలమటఁబాపి సదా నీ కుపచరించుటకై తోడుగ సీతా  
దేవి వచ్చెనే! నీ విపు డొంటి వచ్చితివే! సీత నేమిచేసితి వెందు డించివచ్చితి” వనిన  
నే నేమని యుత్తర మియ్యవలెను! కాసల్యయంతటి సౌజన్యధన్య సుమిత్రాదేవితో  
నేమని విన్నవించుకొందును! నాసోదరి సీతాదేవి నెచ్చట విడిచివచ్చితివన మృదు  
హృదయుఁడు లక్ష్మణుఁ డూర్మిశాదేవి నెట్లూరార్పఁగలఁడు! అయ్యో! యూర్మిశ  
నీకు మిక్కిలి కూర్చునదియే! నీహృదయసమీపవర్తినియే! సీతా! దీనాననులమై సత్వ  
విహీనులమై భగ్నమనోరథులమై నిరుపేదలభంగిఁ గనుఁగవ బాష్పధార లొలుక నిలు  
చుండిన మమ్ముఁ జూచి భరతశత్రుఘ్నుల గుండియ లవియవా! వాత్సల్యనిధానులగు  
వారిరువుర నేమిచెప్పి యూరార్పవలయు! దశరథమహారాజునకన్న నన్ను గారాబ  
ముతో వీక్షించి మాపురోవృద్ధి నెప్పుడు కోరుచుండు పుణ్యరాశి కులగురుఁడు శత  
వృద్ధు వసిష్ఠమహాముని మాకు వాటిల్లిన యవస్థకై యెన్నివిధముల నొచ్చునో! ఎంత  
దుఃఖించునో! బాల్యమున ననేకదై తేయసమూహములఁ జక్కాడిన శౌర్యవంతుఁడ  
ననియు నీశ్వరుని ధనువు నవలీల విడిచివైచిన మహాభుజుఁడననియు జగదేకధనుర్ధరుఁడ  
ననియు, మహారాజకుమారుఁడననియు నాయెడ నెంతయు గౌరవము గలిగి జనక  
మహారాజు తాను ప్రాణాధికముగఁ బెంచుకొనిన నిన్ను నా కిచ్చి వివాహము చేయిం  
చెను. సీతా! యిప్పు డా జనకునకు నే నేమి చెప్పుదును! అయ్యో! యంతయేటికి!  
ఈపర్ణశాల దాటి యొకక్రోసెడు దూరము పోకమున్నె యనసూయాదేవి లోనగు  
మునిపత్ను లందఱును “లోకారాధ్యచరిత్రయగు సీతాదేవి యేది” యని మమ్ముఁ  
బ్రశ్నింతురే! నే నేమి యుత్తర మిత్తును! అయ్యో! నీవియోగమును నేనుమాత్ర  
మెట్లు సహించుకొందును! వైదేహీ! నాసంతాపము మాటలతోఁ దెలుపరానిదై  
దేహముతోఁ భరింపరానిదై మనస్సుతో ననుభవింపరానిదై యున్నది. సీతా! నా

యీ శోకము నీ వేల గుఱుతింపవు! ఏల నాసమీపమునకు వచ్చి దర్శన మొసంగవు! మైథిలీ! నేను దీనుడ. రాజ్యభ్రష్టుడ. అరణ్యసంచారుడ. భగ్నమనోరథుడ. శోక పరితప్తుడ. నన్ని ప్లేటి కకాలమరణముపాలు గావించుచున్నావు! అకటా! హృదయ మునఁ దీవ్రవేదన గలుగుచున్నది. బుద్ధి విభ్రమము నొందుచున్నది. ప్రళయవాతములు నాపై వీచి నన్ను దూరము గొనిపోవునట్లున్నవి. గాఢాంధకార మడ్డమై కన్నులు కానరాకున్నవి. అణఁపరాని యారాటము గలుగుచున్నది. హా! జనకరాజతనూజా! సాధ్వీవతంసమా! భువనపావనీ! జానకీ! జానకీ!

(మూర్ఛిలుచున్నాడు.)

ప్రవేశము—లక్ష్మణుడు.

నా తిరుగుటయంతయు వృథయైనది. ఎంతవెదకినను సీతాదేవిజాడ తెలియరా కున్నది. రామచంద్రున కేమని చెప్పికొందును! (నడచుచు టిచ్చవడి నిలిచి) ఏమిది! విక్రమోన్నతధైర్యగాంభీర్యసదనుడైన మాయన్న యిట్లు భూమిపై నెరగియున్నాడు! (సమీపించి) దేవా! దేవా! అయ్యా! విశ్రాంతిఁగొనుట కాదు. అకటా! యిది యెట్టి సంతాపదినము! (ఒద్దఁ గూర్చుండి) రామచంద్రా! రామచంద్రా! (కదలించి) అయ్యా! పలుక వే! అకటా! యింకేమున్నది. హా! జగదేకధనుర్ధరప్రవరా! పరమ కృపాళూ!

చ॥ ఇనసమతేజ! లక్ష్మణుడ నేను; భవత్పదసేవకుండ; నీ కనుఁగవ విప్పవేల! ననుఁ గన్గొన వేటికి! పల్క వేల! వే డ్కను దఱిఁ జేర్పవేల! బిగికొఁగిటఁ దేలుపవేల! నీ వుపేక్షను వహియింతువేని మనఁజాల నిమేషము లోకరక్షకా!

దేవా! సీతామహాదేవికొఱకే దుఃఖించుచుంటినే! నీకు వాటిల్లిన యియ్యవస్థఁజూచి నే నెట్లు భరింపఁగలను! సీతావియోగము నిన్నును నన్నును జననులను సోదరులను మాత్రమే శోకమున ముంచును. నీవియోగము చతుర్దశభువనములను దల్లడిల్లఁ జేయునే!

సీ॥ గుణరాశివగు నిన్నుఁ గోల్పోయి యావస్థిమహర్షి భూమి నుండంగఁగలఁడే! ప్రియకుమారకుని నిఁ బెడఁబాసి కౌసల్య యిలఁ బ్రాణములు భరింపఁగలదె! భ్రాతృదైవమటంచు భావించు భరతుండు నీవులేక ధరిత్రి నిలువఁగలఁడే! నాప్రాణతుల్యమై నాదైవమైన నిఁ విడిచి నే నకట! జీవింపఁగలనె!

గీ॥ హా! యనుజవత్సలా! రామ! యాయరణ్య! దేశమున నన్ను విడిచి నిద్రించినావె!

యన్న! నీనిద్ర యది ప్రళయంబు గాదె! క్షణములో నస్తమింపవే జగము తెల్ల!

రామచంద్రా! నీవులేమి నీజగము నాకు దుర్వారతమఃపరిపూరితమగు గుహ

కుహరముఁ బోలియున్నది. నిన్ను సేవించు నమూల్యకాలములో నొకయింతయైనఁ

దగ్గుటకోర్వక యేకోదరజనితుడయిన నాచిన్నితమ్ముని శత్రుఘ్నునైన ముద్దాడ

వెల్లియెఱుంగనే! నీవెంటవచ్చినప్పుడు కౌసల్యాదేవికి నీతోఁగూడ సవర్య లొనరించు

చుంటినిగాని నిన్నువిడిచి సుమిత్రయొద్దకైనఁ బోకుంటినే! అయోధ్యలో నిలువుమని

నీ వెన్నివిధముల నిర్బంధించినను నీపదసేవలేక నిమిషమైన నుండఁజాలని కారణమునఁ

గద్యో నీకన్నముందు ధనుర్ధరుడనై నేనరణ్యమునకు వెడలివచ్చితిని. దేవా! నీవులేక

యాయరణ్యమున నీపర్ణశాలలో నాకిక నేమిపని! అయోధ్యకుమాత్ర మేమిముఖము

పెట్టికొని పోవుదును! అయ్యా! మన మడ్లవికి వచ్చునప్పుడు కౌసల్యాదేవి బాష్పధారా

కులలోచనయై గద్గదస్వరమున నన్ను సమీపించి “లక్ష్మణా! నీవు తోడుగ నేగు

చున్నందున నా కొకించుక ధైర్యము గలుగుచున్నది. అడవులలో నీయన్నను వదినె

నెట్లు కాపాడెదవో! నీవు వెంటనుందువను ధైర్యమున నెట్టులో ప్రాణములఁబట్టి

యుండెద”నని ముల్లోకముల రక్షింపఁగల నిన్ను సంరక్షించు భారము నాతలపైఁ బెట్టి

యుండెనే! నేను నందుకు సమ్మతించియుంటినే! నిన్నును సీతామహాదేవినిఁ గోలు

పోయి నే నెట్లయోధ్యకుఁ బోదును! పదమూడు సంవత్సరములక్రిందటఁ దండ్ర

చావును నీకు రాజ్యభ్రష్టతయుఁ గలిగి వనవాసమునకు వచ్చునపుడైనఁ జింతించి

యెఱుంగనే. రాజ్యభోగములు లేకున్నను సౌఖ్యములు లేకున్నను మీరిరువు రెందేని

మునివృత్తితోనైన వల్కలాజినములు ధరించుకొనియైన బ్రదికియుండిన మీచరణసేవ

మాత్రము నాకు లభించుచున్నదని నేను సంతోషమున నుప్పొంగుచుందునే! అయ్యా

నీస్థితిఁజూచి నేను సహింపఁజాల. దేవా! నీవు నాకు జ్యేష్ఠభ్రాతృవు. దశరథప్రతిమానుఁ

డవు. సోదరరూపమున నన్నుద్ధరింప నవతరించిన శ్రీమహావిష్ణుడవు. నాకు నీతోడిద

లోకము. నీసేవ నా కింద్రభోగము. నీమాట వేదవాక్యము. నీచిటునగవు త్రిలోకీ

సామ్రాజ్యాభిషేకము. నీమైత్రి నాకుఁ బ్రాణాధికము. దేవా! నిన్నెడఁబాసి యీ

మేనఁ బ్రాణములు నిలువవు. నాహృదయము నీరై పోవుచున్నది. నిలుచుటకు శక్తిలేక

బట్టపేలికలవలె నాకాళ్లు తూఁగొడుచున్నవి. దేహ మాద్యంతము కంపించుచున్నది.

హా! సూర్యవర్షశమణిమయాలంకారా! ఇత్వాకుకులోద్ధారకా! పరమపురుషా! రామ

చంద్రా! హా! చతుర్ధశభువనఘహగురూ! (మూర్ఛిల్లుచున్నాడు.)

(యవనికపడును.)

చతుర్థాంకము.



శ్రీ

## సీతా పహరణము.

పంచమాంకము.



(అరణ్యము—రథముపై సీతా-రావణులు ప్రవేశించుచున్నారు.)

సీత: ఉ॥ శ్రీరఘవంశమాళి! పదిశీర్షము లిర్వదిబాహులున్న దు  
ర్వారభయంకరాసురుడు పట్టి చెఱగొని పోవుచున్నవాఁడ;  
డేరును దిక్కులేకయిదె యేడ్చుచుఁ బొక్కుచు నున్నదాన; రా  
వే రయమార! వచ్చి మఱి వీనిని ద్రుంపవె! నన్నుఁ గానవే!

రామచంద్రా! బావురుగానిచేఁజిక్కిన బాలశుకాంగనవలె, భయంకరశార్దూలము  
బారినిబడిన హరిణివిధంబున నే నీ దుర్మార్గరాక్షసునిచే బట్టువడి పలవించుచున్నాను.  
వీని భయంకర స్వరూపముఁజూచిన నాగుండియ లవియుచున్నవి. ప్రాణము లెంతయో  
సేపు నిలుచునట్టులేవు. త్వరితముగవచ్చి నన్ను రక్షింపుము.

చ॥ అనిలజవంబుతోడ రథమక్కట! పాతెడి; నీకు దూరమై  
చనెద ఝణఝణంబునకు; శాతశరంబున నీనిశాచరుఁ  
దునుమవె; లేక లక్ష్మణుని దోడనె పంపవె; యమ్మహాత్ముఁ డీ  
దన్దుఁడ వధించు; నీకడకుఁ ధప్పక చేరుచునన్ను రాఘవా!

గావ: సీతా! నిన్ను నేఁ గొనివచ్చినందున నీకేమి లోపము గలిగినది. ఆకలములు తిని  
యరణ్యములలో శ్రమపడుటకుమాటు సహస్రపరిచారికా పరివృతవై నాహర్ష్యముల  
లో సౌఖ్యము ననుభవించెదవు. ఈ నా యిరువదిబాహువుల సాయమున బ్రహ్మాండము  
నైనఁ బిండియొనరింపఁజాలుదు. అట్టి నన్ను బక్కమానిసులగు నీక్షుఁడు మఱి  
యునా తెగటార్చెదరు. ఇవియేటి మాటలు! నీయంత నూఱంతలు మౌర్యమును  
జూపిన కాంత లెందఱో యిప్పుడు నాబిగిక్కొంట సర్వసౌఖ్యము లనుభవించుచున్నారు.  
కావున దూరాలోచనము గలిగి నను బ్రేమించి నీవును సుఖపడుము.

సీ: దానవాధమా! నావిభుఁడు లేని సమయమున వచ్చి మోసమున ననుఁ జెఱగొని తెచ్చి  
యిప్పు డింకను గల్గుషభాషణము లాడుచున్నావా! ఇట్టి శౌర్యరాశివి రామచంద్రుఁ  
డుండఁగనే యేల రాఁగూడదు! వచ్చియుండిన నీపదిశిరము లింతకే తెగి భూమిపైఁ  
గండుకములవలె రాలియుండునే!



రావ: సీతా! హీనపరాక్రముడగు రాముని మాటిమాటికి నాకడఁ బ్రశంసింపకుము. నీవు నాచేఁ జిక్కితివి. నాకుఁ గోపముఁ గలిగించుట నీకు మేలుగాదు. నీమాటలవలన నేమియు లాభము నుండదు. చూడుము. హయముల నతివేగమున నడపెదను. ఇంక నీవు రామునిఁ గలలోనైనఁ దలంపఁగూడదు. (ఘోలుచున్నాఁడు.)

సీ: హా! రామచంద్రా! దీనశరణ్యా! నిన్ను దూరము పంపి న న్నొకరక్కఱుఁ డెత్తికొని పోవుచున్నాఁడు. నన్ను విడిపించి నీయండఁ జేర్చువా రెవ్వరును లేరు. నాథా! మృగ రాక్షసుఁ దునుమాడి పర్ణశాలకు వచ్చి నన్నుఁ గానక నీ వెంత దుఃఖించితివో! దేవా! “యీసీతను బ్రాణపదముగఁ బెంచుకొనుచున్నా”నని మొన్న నేగదా నీవు శూర్ప ణఖతో ననియుంటివి. నీయడనుండి నీచేఁ బ్రేమింపఁబడు భాగ్యము నాకింకేమి కల్గును!

మ॥ తథుకుంబంగరులేడి తెచ్చి యిద్దె చెంతఁ జేర్చుచు సౌఖ్యముఁ గలుగఁజేయుమటంచు సంపినపుడే కఁబ్రామి వేతున్నతై తొలఁగంబోలు ఋణానుబంధమది నీతోనాకు; నేనేగతిఁ బలితంబైన భవద్వియోగమునకుఁ బ్రాణంబులఁ నిల్పుదుఁ!

అన్నా! లక్ష్మణా! “వలదు, మృగము వల”దని యెన్నివిధములనో బోధించితివే! నీ వమాయకుడవే! ని న్ననరాని మాట లంటినే!

సీ॥ ముప్రొద్దు దినదినంబును నమస్కృతి సేయునపుడైనఁ బాదంబు లంట వెపుడు!

తలవాంచి దూరాన నిలుచుటేకాని యించుకయైనఁ గన్నెత్తి చూడ వెపుడు!

తల్లీ! యటంచు మాతా! యంచునేకాని వేటుపేరుల నన్నుఁ బిలువ వెపుడు!

మాశుభ మృనయంబు మదిని గోరుటేకాని కలనైన నన్యథా తలఁప వెపుడు!

గీ॥ పలుకరాని దుర్భాషలు పలికి నపుడు! కోమలము నీమనం బెంత కుండెనొక్కొ!

యన్న! లక్ష్మణా! యదితలంపైనయపుడు కుములు డెందము దైత్యుడగునుటకంటె.

అన్నా! లక్ష్మణా! నాపాలిదైవమవై పదమూఁడుసంవత్సరముల నుండియు నన్నుఁ

గాపాడుచుండిన ని న్ననరాని దుర్భాషలాడుటయా నీకుఁ నేజేసిన బ్రత్యుపకృతి! నిన్ను నిందించి నేను మిక్కిలి పాప మొనరించితిని. అయ్యా! నా కీయాపద వచ్చె.

నని నీవింక నెఱుంగవా! ఎఱిగిన నీవేలరావు! నన్నేల విడిపింపవు! మీయన్నయొద్ద

నేల చేర్చవు! అయ్యా! నా మొఱ యాసూర్యవంశజులకు వినఁబడినదా! నాకేది దిక్కు!

సీ॥ “పావనాకార! గోదావరీదేవి! నీ వెఱిగింపవమ్మ! రాజేంద్రుతోడ!

నోమాల్యవంతపుణ్యోన్నతగిరినాథ! చెప్పంగదే రాజసింహుతోడ!

నోజనస్థానమహీజములార! నావిధ మెఱిగింపరే విభునితోడ!

నోదండకాటవి నున్న తాపసులార! నాపాటు చెప్పండి నాధుతోడ!

గీ॥ నేను శ్రీరాముభార్య; మీ రెవ్వరైన నడ్డపడి తాకి విడిపింపరయ్య! కావ  
రయ్య! సురలార! మున్నులార! యక్షులార! యఖిలదిక్పతులార! పుణ్యాత్ములార!”

అకటా! నన్ను బలుకరించువా రొక్కరైన లేరే! పతివ్రత నొక దురాత్ముడు  
చెఱఁగొనిపోవుచుండ విడిపింప నీ భారతదేశమున నెక్కడైన నార్తబంధుఁడు లేఁడా!  
ఇది యంతయు నామందభాగ్యము. హఠామచంద్రా! లోకరక్షకుఁడవగు నీ పుషేక్ష  
వహించిన నన్నెవ్వరు రక్షింతురు! దేవా! నిన్నె నమ్మియున్నాను. వచ్చి యీదైత్యుని  
ద్రుంచి నన్ను జేకొనుము.

రావ: సీతా! యీ ఘోరారణ్యమున నీమొఱు యెవ్వరాలకించెదరు! ఏటి కీయర్హ్యతోద  
నము! ప్రళయకాలరుద్రుఁడు వచ్చియు నన్నుదాకి నిన్ను విడిపింపజాలఁడు. ఆ  
యాస వదలుకొమ్ము.

సీ: గీ: హా! సరోజాప్తకులకలశాబ్ధిసోమ! హా! దశరథేంద్రతనయ! శౌర్యైకనిలయ  
హా! సుగుణధామ! హాలక్ష్మణాగ్రజన్మ! యార్తనగు నన్ను బ్రోచి పుణ్యంబుగొనుమ!  
దూరమునుండి జటాయువు.

మ॥ లలనారత్నమ! యేల నద్దెసలు ప్రీలన్ బిట్టువాపోవ! నిన్  
సిలుగుల్ పెట్టిన వాఁ డెవండయినఁగానీ; వానిశీర్షంబు వ్ర  
య్యలుగా రాలు; జటాయుమేనఁ తుదియూర్పఱ్ఱాడు చున్నంతకున్  
ప్రళయంబున్ బొనరించి ధర్మమును గాపాడన్ బ్రయత్నించెడున్.

అమ్మా! భారతదేశము ధర్మశూన్యము కాలేదు. నీవెవ్వతెవనికొఱ నడ్డుగను.  
ధర్మము నుద్ధరించు ప్రయత్నమున దేహప్రాణములనైన విడుచుటకు నేను వేనుదీ  
యను. తల్లీ! భయపడకుము. ఇదె వచ్చుచున్నాను.

సీ: చ॥ ఖగకులసార్వభౌమ! రఘుకాంతుని కాంతను; సీత నేను; నా  
మగఁడు మఱుందియున్ విపినమధ్యముఁ జేరఁగ మాయ పన్నిపం  
పి గడుసురక్కసుండొకఁడు వేగమె నన్ జెఱవట్టి కొంచుఁ బా  
టఁ గడఁగె; వీని కడ్డువడ రమ్ము! ననున్ విడిపింపు మెమ్మెయిన్.  
పక్షి శేఖరా! యేసాయములేని యబలను. రక్షింపుము. రక్షింపుము.  
సమీపించి జటాయువు.

అయ్యో! మాతల్లి సీతాదేవియే! ప్రళయము తటస్థించినది.

శా॥ ఓరీ! రావణనామదుష్టదనుజా! యోరీమదాంధా! జగ  
ద్వీరగ్రామణియా రఘూత్తమునిదేవి జానకి దెచ్చినా  
వేరా! రాముని బంట; నాయెదుర నీ యీ డౌప్యముల్ సాగునే!  
యారామన్ విడవేనిఁ జేకొనెద నీప్రాణంబు లో దుర్మతి!

గావ: సీతా! నిన్నింకను వెఱ్ఱి వదలకున్నది. నీవు మొఱవెట్టుకొనుటయు, నీబోడిపక్షి  
నీపక్ష మవలంబించి నన్నుఁ దాఁకవచ్చుటయుఁ గడుంగడు నాశ్చర్యముఁ గొలుపు  
చున్నవి. ఎవ్వరును సాయము చేయరాఁరైరని వాపోవుచుంటివి. వలసినంత చెప్పి  
చేయించుకొనుము. (జటాయువును జూచి) ఓయిపక్షి! యూఱక నీత్రోవ వెడలి  
పోమ్ము. లేకున్న నీకుత్తుక నాకత్తి కెఱచేసెదను.

జటా: ఓరీ! పౌరుషక్షీనుండవై దొంగవై మోసమున నెంటినుండు స్త్రీల నెత్తికొనిపోవు  
నీవు నఱకువాడవును నేను నఱకించుకొనువాడనునా! అసురాధమా! నీచరిత్రమం  
తయు నేనెఱుంగుదును. జగత్పావనియగు సీతాదేవిని విడువుము. లేకున్న నాచంచు  
విఠేపముల నీమేను చించి నీకండలు భూమిపై రాల్చెద. కృతాంతనిశాంతమునకు  
ని న్నతిధిగఁ బంచెద. (కొట్టుచున్నాఁడు.)

రావ: (క్రింద డిగ్గి) ఓరీ! నీగర్వము మేరమీఱుచున్నది. నేను బలవంతుడనై నాయెచ్చకు  
వచ్చినట్లు దీనిని జెఱఁగొనిపోవుచున్నాను. న న్నధిక్షేపింప నీవెవ్వడవు! స్వయముగా  
వచ్చి నాతోఁబోరఁజాలకున్న నారాముఁడు జగజ్జెట్టివగు నిన్నుఁ గావలియుంచి యీ  
సీతకు సాయముచేసినాడని నేను సంతోషించెదను. పోమ్ము. పోమ్ము. ఊఱక  
నాచేఁ జావకుము.

జటా: రావణ! న న్నొకరు కావలియుంచు పెందులకు! సత్యమునకును ధర్మమునకును  
బాతివ్రత్యమునకును నీవు కలిగించు భంగము చూచి సైరింపఁజాలక నిష్కలుషమైన  
తౌత్రబలంబున నీయన్యాయమును మాన్చి యీసీతాదేవిని విడిపింప వచ్చితిని. పతి  
ప్రత్యేకగుస్త్రీలు సకలలోకపూజ్యులు. వారి కపచారముఁ గావించు వాడు దేశద్రో  
హియు లోకద్రోహియు నగును. ఏదేశమునఁ బురుషు లెంతకాలము స్త్రీలను బరమ  
పవిత్రమూర్తులని భావించి గౌరవపురస్కరముగ సంభావించెదరో యంతకాల మా  
దేశమునకు డేమము గలదు. అటుగాక స్త్రీలను జెఱచు తలఁ పుదయించిన నాదేశ  
మంతటితో మఱుమాటలేక యున్నతి చెడి యధోగతి పాలగును. స్త్రీలు పరమ  
పూజ్యులు. స్త్రీజాతిలేక ప్రపంచమున నొక్కపురుషజాతియున్న లోకవృత్త మెట్లుం  
డునో యోజింపుమని. పురుషప్రకృతియందలి యుడుకును జల్లార్చి లోపములఁ దొలఁ

గించి యపారసౌఖ్యముఁ గలిగించుటకై దయామయుడైన యీశ్వరుఁడు స్త్రీజాతిని సృజించియున్నాఁడు. పూజ్యస్వభావముగల స్త్రీల నెవ్వఁడు భక్తితో నారాధించునో వాఁడు మాతృభక్తుఁ డగును. దేశభక్తుఁ డగును. అట్లుగాక నిర్లక్ష్యభావమునఁ దృణీక రించి మోహమునఁ గన్నుగానక పైబడి మదమునఁ జెఱపఁజూడువాఁడు మాతృ ద్రోహియు దేశద్రోహియు దైవద్రోహియు నగును. స్త్రీలు స్వాభావికముగ నబలలు. పురుషులు బలవంతులు. అట్లగుట స్వస్త్రీలకే కాదు. పరస్త్రీలకైనఁ గడకుఁ శత్రు స్త్రీలకైన నాపద వాటిల్లినవేళ వారికి సాయ మొనరించి యాపదఁ దొలగించి యుపచరించుట మానవుని ప్రథమధర్మము. మీరాక్షసవంశజులలోనైన నీయది యకార్యమని భావింపఁబడకపోదు. నీవు మిక్కిలి యన్యాయ మొనరించితిమి నీ యంతరాత్మయైన నెఱుంగకపోదు. ధర్మమనునది మానవులకు వేఱుగను రాక్షసులకు వేఱుగను నుండదు. రాక్షసులకుమాత్ర మంతరాత్మలులేవా! ప్రేమము దయయు లేవా! సుఖదుఃఖములు లేవా! ఎవ్వరు నీ కాపులు బంధులు నీప్రాణమునకుఁ బ్రాణము లనుకొందువో యట్టి నీరాక్షసులే నీప్రవర్తనమునకై మనంబున నేవపడుచుందురు. నీపాలనమున వారికిమాత్ర మేసౌఖ్యము గలదు. నీబంధుఁడో నీయాప్తుఁడో కడకు నీతమ్ముఁడో కుమారుఁడో యెవ్వఁడోయొకఁ డొకసుందరాంగిని వివాహమాడినను లేక సౌందర్యవతియగు నొకపుత్రికను గన్న నేదిన మేగడియ యేనిమిషము నీచూపు లాకాంతపైఁ బాటి నీవామె పైబడి చెఱఁగొనిపోదువోయను భయమున ముప్రొద్దును వారు నీమరణమునకై యెదురుచూచుచుందురు. మృనువర్తనియగు నెకఁచెల్లెట నీకుండిన నీవు నిర్మలహృదయముతో నామెను సమీపించినను దన్నెక్కడఁ జెఱపెట్టఁ దలఁచి వచ్చితివోయని నిన్ను సంశయించి భయపడకపోదు. అప్ప-సెల్లెఁడకును గన్న తల్లికిని నీయీప్రవర్తనము హేయముగ నున్నదనిన నిక లోకములోనివారి కెట్లుండ వలయును! అంతయేటికి! నీకొకభార్య గలదుగదా! నీకన్న దుర్మార్గుఁ డొకఁడు వచ్చి నీభార్యనే చెఱఁగొనిపోయె ననుకొనుము. అది నీమనస్సునకు సమాధానము నొసంగునా! అన్యాయమని నీకుఁ దోచదా! ఇతరులు తనయెడ నెట్లు ప్రవర్తింపవలెనని కోరునో తాను నితరులయెడ నట్లే ప్రవర్తించుట మానవునకు విధియై యున్నది. ఈసీతాదేవి శ్రీరాముని ధర్మపత్ని. ఆరామచంద్రుఁడు చతుర్దశభువనగురుఁడు. అట్టి రాముభార్య నాకే గాదు. నాకును నీకును సమస్తలోకములకును జనని యగును. ఈమెను నీవు గొనిపోవుట కన్నతల్లిని చెఱఁగొనిపోవుటయే. ఉన్నవిధమంతయుఁ దెల్లముగఁ జెప్పితిని. ఇంతటితోనైనఁ దెలిసికొని సత్పథమునఁ జరించిన సరియే. లేనిచో



నీపాపఫలము నిప్పుడ నాచే ననుభవించెదవు. నాకన్నులయెదుర సత్యమునకును ధర్మమునకును భంగము కలిగిన నేనోర్పువాడఁ గాను. నిశ్చయముగ నోర్పువాడఁ గాను. కర్తవ్యమును నీవే నిర్ణయింపుము.

రావ: విహంగశేఖరా! నీయుచన్యాసము లితరసందర్భముల నితరస్థలముల సముచితములైనఁ గావచ్చునుగాని యిప్పుడు నాయెడఁ బనిసేయవు. అమూల్యమైన నాకాలమును నీకొఱకై వినియోగింపఁజాలను. ఒక్కఁడు తెలిపెద వినుము. నే నీసీతను విడువను. తప్పక లంకకుఁ గొనిపోవుదును. నీవు వృద్ధుడవైతివి. నీ వీ యరణ్యముల నెండకును వానకును గవ్వపడఁజాలవు. నావెంట రమ్మ. నీకు సేనాధిపతిపదవి నొసంగెద. సర్వసౌఖ్యముల ననుభవించుచు నాప్రాపున గణ్యత వహింపఁగలవు. వినుము. త్వరితముగ వచ్చి రథము నెక్కుము.

జటా: చీ! తుచ్చబుద్ధీ! నీయొద్ద సేనాధిపత్యము వహింపుమన్నంతనే నే నుబ్బి తబ్బిబైబి నీచేయుపాపకార్యమునకు సమ్మతించు ననుకొంటివా! నీదనుజసామ్రాజ్యమంతయు లంకాపురముతోఁగూడ సమర్పించినను నావామపాదముతోనైన స్పృశింపఁజాలను. అంతకుమీఁటి సబంధపుత్రమిత్రముగ నీవును ముప్రొద్దును నాకు సేవచేయుదువన్న మొక ఊణమైన నిన్ను మన్నింపఁజాలను. నీయొద్ద నెంతటిమోసమైనఁ గలదు. నన్ను నంచింపఁ బ్రయత్నించుచున్నావా! మూర్ఖా! నామేనఁ బ్రాణముండుదనుక నీ యీ కార్యము లవమైన సాగ నియ్యను. నాచే నీవు ప్రాణములు గోలుపోయి పరమదుర్మార్గుడగు గావణుడు నిహతుడయ్యెనని భారతదేశము సంతోషమునైనఁ బొందవలెను. లేదా! నీఖడ్గధార నేఁ దెగి యీజనస్థానమును నారక్తధారలచేఁ బునీతమగునట్లైనఁ జేయవలెను. నేను నిన్ను విడుచువాడఁగాను. నీ వీ సీతాదేవిని విడువకున్న నిశాతమైన మదీయపక్తాగ్రమున నీమేను చించి నీకండలు పక్షికులంబులు కడుపార మెక్కునట్లు చేసెద.

రావ: దుర్మదాంధా! నీకావరము నిన్ను సమయింపఁజేయును. ఎంత చెప్పినను మదీయ ప్రచండపరాక్రమజ్ఞానము నీకుఁ గలుగకున్నది. నీకు నేటితో నూతేండ్లు నిండినవి. ఎన్ని యేండ్లనుండియో పెరిగిన నీదేహమును నాచంద్రహాసము నిమేషమునఁ జీల్చి వేయును. రావణునితోఁ బోరుట తుచ్చములగు క్రిమికీటములఁ బొడుచుటగాదు.

నీ॥ భూమిపైఁ బురుగులఁ బొడిచి తినుటగాదు రావణుతో సంగరమ్ము సుమ్ము!  
కుజమెక్కి గూండ్లలోఁ గూరుచుండుటగాదు; నాకారితోడి రణమ్ముసుమ్ము!



పృథివీధరములపై విహరించుటయుఁగాదు; పౌలస్త్యబారిని బడుట సుమ్ము!  
గగనభాగమ్మున నెగురుచుండుటగాదు దనుజేంద్రుతోడి యుద్ధమ్ము సుమ్ము!

గీ॥ తటుకునను దిబ్బపైఁజిదుగుటయుఁగాదు; కుంభకర్ణానుజన్ము మార్కొనుటసుమ్ము!  
కన్నుసన్నల సకలలోకముల గెలుచు కడిమిగల నన్నుఁదాఁకు శూరుడవె పక్షి!

జటా: భువనవంద్యచరిత్రుని నన్ను హీనముగ మాటాడుచుంటివా! జగత్పావనియగు  
సీతను జెఱగొనిన నీవు నన్ను గౌరవింతువా! మాతృద్రోహి కెవ్వరును గౌరవాద్దు  
లుగఁ గనఁబడరు. ఓరీ! రావణా! నాకార్యములు హీనములుగాని నీచేయు కార్యములు  
త్రిభువన స్తవనీయములు.

సీ॥ బేలతొ మునుల గడ్డాలు వీకుటయుఁగా; దరుణజుతోడి సంగరముగాని!  
మఱిమఱి యజ్ఞముల్ చెఱచుటగాదు; జటాయువుతోడి కయ్యంబుగాని!  
స్త్రీల మోసమొనర్చి చెఱఁగొనుటయుఁగాదు; ఖగనాధుతో నెదురగుటగాని!  
మధుపానమున నెడల్ మఱచుటగాదు; సంపాతితమ్ముని బారిఁ బడుటగాని!

గీ॥ తొడరి కొండలు బండ లెత్తుటయుఁగాదు; గురుబలోన్నతు నన్ను మార్కొనుటగాని!  
బ్రహ్మ నీతాతనైన గెల్వంగఁజాలు! వాని రావణా! నన్ను గెల్వంగఁగలవె!

రావ: మదీయమర్వారపరాక్రమవిహారములు నీకు విపరీతముగఁ దోచుచున్నవా! నిన్నర  
క్షణంబునఁ దుదముట్టించెద.

మ॥ రజతాద్రిక బెకలించివైచితి; సురవ్రాతమ్ములక గెల్చి ది  
గ్విజయంబుక బొనరించితిక; ద్రిజగముల్ గీర్తించె నాపేరు; శు  
ద్ధజడుక బక్షిని నిన్ను గెల్పుట యసాధ్యంబౌనె! యీనాఁడు నీ  
భుజగర్వంబు నడంతు బక్షినివహంబుల్ శీర్షముల్ వంపఁగక.

జటా: రావణా! నీవిజయములును విజృంభణములు నివియేగావుసుమా! ఇంకను మిగిలి  
యున్నవి.

సీ॥ అలుకమై యముని సంయమనిపై కేగి త్రోపుడు వడినట్టి వీరుడవుగావె!  
విక్రమాంకుఁడు కార్తవీర్యార్జునుఁడు చెంప లూడఁగొట్టిన గుణాఘ్యుడవుగావె!  
చంద్రుపై దండెత్తించని దెబ్బలనుదిని కదలివచ్చిన మానఖనివిగావె!  
వాలి బల్మినిబట్టి వార్ధు లన్నిట ముంచి విడువఁగా మనిన ధీరుడవుగావె!

గీ॥ యడలి బలి కోడినట్టి యోధుడవుగావె! యంతయేటికి! దెలిదీవియం దబలలు  
పదితలలపుర్వు దీనిఁ జంపకుడటంచు విడువమను నసహాయ శూరుడవుగావె!

రావ: ఏమీ! త్రిలోకవిజేతనగు న న్నెత్తిపొడుచుచున్నావా! ఇదె మదీయకరవాలధార నిప్పుడే పడితివి. (వేయుచున్నాడు.)

జటా: (తప్పించుకొని) ఇదె నీకంఠముఁ గాపాడుకొనుము. (పొడుచుచున్నాడు.)

రావ: ఇదె కూలితివి. (కొట్టును. జటాయువు పడును) తుళ్ళపక్షి! నన్నెదిరించినందుకు ఫల మనుభవించితివి. ఇచ్చటనే చావుము. నీకండలను నీపక్షికులములే భక్షించును.

సీత: (త్వరితగతి సమీపించి.)

గీ॥ కూలితే! మేరుశిఖరంబు కూలుమాడ్కిఁ బాలిసితే నాదుపుణ్యంబు పొలియునట్టు! లక్కట! పతంగశేఖరా! యాహవోర్వి! భయదరాక్షసాధము కరవాలధార.

అరుణతనయా! నీస్థితి చూచిన నాహృదయము వ్రయ్య లగుచున్నది. మందభాగ్య నగు నాకొఱకు నీవేల యాక్రూరదానవునిఁ దాఁకితివి. ప్రాణాపద దెచ్చికొంటివే! నన్ను దైత్యుఁడు చెఱఁగొనిపోయిన నీశ్వరానుగ్రహముండిన రామచంద్రుఁ డేనాటి కైన వచ్చి విడిపింపవచ్చును. కాని తండ్రీ! యెవ్వరు నీకుఁ బ్రాణ మొసంగుదురు! అయ్యో! నీయెద వేగముగఁ జలించుచు నీకుఁగలిగిన యాయాసభరము దెలుపు చున్నదే! నీవె ట్లరగన్ను వెట్టుచున్నావు! అకటా! నాముందఱనే దీర్ఘనిద్ర నొందు దువా! యేమి!

జటా: అమ్మా! తడవుగఁ బోరినందున నట్లున్నదేకాని నిజముగ నాకొక ప్రాణభయము గలదా! విశేషముగ నెద చలించుట కిప్పుడు కలిగిన రక్తపాతము కారణము. తల్లీ! నేను మహాసత్త్వసంపన్నుడనే! ఈస్వల్పపుగాయములు నన్నేమి చేయును! కొంచెము విశ్రమించిన నెప్పటిబలమును గలుగును.

రావ: సీతా! యాలస్య మగుచున్నది. త్వరితముగ రమ్ము.

జటా: తల్లీ! యాక్రూరదానవుని ధ్వని వినఁబడుచున్నది. అయ్యో! నాకన్నులముందరనే యొక్క పచ్చిరక్కనుఁడు జగత్పావనివగు ని న్నేకవచనమునఁ బిలువ వినుచు, ని న్నెత్తి కొనిపోవఁ జూచుచు నాచంచువిక్షేపముల నద్దురాత్ముని మేను చింపఁజాలక వానిని దండింపఁజాలక కడకుఁ గదలఁజాలక యిట్టి యవశస్థితిఁ బడియుండుటకంటె నాదైవ మొక గొప్పపిడుగును నాశిరమునఁ బడవైచియుండిన నేను సంతోషముతోఁ బ్రాణముల విడిచియుందును. వీనిదుర్వాక్యములు విని నాహృదయము దహించికొనిపోవు చున్నది. ఓరీ! రావణా! (అని యాయాసముతో నొరగును.)

సీత: పరాక్రమింపకుము. దురంతవిషాదముఁ గూర్చు నాపరిభవమునకై వగచి యింకొక

మా తాయసురపైఁ బోకుము. అయ్యా! నీవు శతవృద్ధువు. నిరాయుధుడవు. ఇప్పటికే పెక్కుగాయములచే క్షీణబలుండ వైతివి. వాని నడ్డగింపకుము. అయ్యా! నీవు సత్య పథసంచారివి. సత్య మున్నయెడ దైవ ముండును. దైవము నీకుఁ దప్పక సాయము చేయునని నమ్మియుంటివే. అయ్యా! యింకెక్కడి సత్యము! ఇంకెక్కడి ధర్మము! ఓయీశ్వరా! నీస్వరూపమయిన సత్యమున కిట్టి గతి పట్టిన నిక జగజ్జనులు సత్యపథము నెట్లాశ్రయింతురు.

జటా: తల్లీ! సత్య మెప్పటికైన సత్యమే! సత్యమునకుఁ గల బలము నెవ్వరును దప్పింపఁ జాలరు. ఏలోకముననైనను సత్యము సత్యమే. ఈలోకమున దుష్టులెందఁ జెన్ని దుష్ట యత్నము లొనరించి యెన్నివిధముల గ్రుంగఁదీసివనుఁ గడకు జయించునది సత్యమే. అమ్మా! నన్నీ యాపద లేమియుఁ జేయఁజాలవు. కడిపటి యూపిరి యున్నంతకు నీవిముక్తికై పాటుపడుచుండెదను. శీఘ్రముగ రామచంద్రునకు నీవిషయమై యెఱింగించెద.

రావ: సీతా! నీవు నామాట వినిపించుకొనక కాలహరణ మొనరించుచున్నావు. ఈపక్షి బ్రదికియున్నంతకు నీవు మాటాడుచునే యుందువు. ఈగదాదండమున వీనితల బ్రద్ధ లగునట్లు మోదెద. (ఎత్తుచున్నాడు.)

సీత: (అడ్డము వచ్చి) దురాత్మా! వలదు. నీగదాప్రహరము నాశిరమునఁ బడనిమ్ము.

రావ: సీతా! నీమార్గము వెలుగుచున్నది. ఇదె నిన్నెత్తికొని పోయెద.

(పట్టుకొనుచున్నాడు.)

సీత: హా! రామచంద్రా!

చ॥ ఇరువదిచేతులకొగిలిసి యీదనుజాధముఁ డీయనాథ నక  
జెఱగొనిపోవఁజొచ్చె; రఘుశేఖర! ప్రాణము తల్లడిల్లె; నీ  
చరణములాన నే బ్రదుకఁజాల; మహాగ్రనిశాతసాయకో  
త్కరములు గుప్పి వీని పదికంఠములకొ దునుమాడ రాగదే!

చ॥ అనుపమయజ్ఞసంభవము నాగమపూతమునైన పాయసం  
బు నకట! కుక్క ముట్టినటు పుణ్యసతీమణి నన్నుఁ దాకె వీ;  
డనిమిషులార! దివ్యమునులార! యధర్మము మాన్చి ధర్మము  
నొనుపరె! రామచంద్ర సతి నక దయఁ బ్రోవరె; దైత్యుఁ డ్రుంపరే!

హా! రామచంద్రా!

(అప్పుడు రావణుడు సీత నెత్తుకొని యాకాశమున వెళ్లుచున్నాడు.)

జటా: ఓరోరి! దురాత్మా! కాలపాశము మెడను జుట్టుకొనుచున్నావు. మృత్యువు నాలింగన మొసరించుచున్నావు. దైత్యాధమా! నీవు తెగుట నిశ్చయము. సీతాదేవిని విడుపుము...అయ్యో! మూర్తిభవించిన భారతదేశపాతివ్రత్యము. స్త్రీరూపము నొందిన యార్యావర్తపావిత్ర్యము. సకలసద్గుణలక్ష్మి. సీతాజన్మని యీదేశము విడిచి పోవుచున్నది. నిశాతచంద్రహాసమున దేహమును దునియలు తునియలుగఁ జీల్చినట్లు, హాలాహలము పుట్లకొలఁది యుదరమునఁ బోసినట్లు, లీశోకము నాప్రాణమును గొనుచున్నది. అయ్యో! యిన్నిగాయములు చేసిన యారావణుడే నన్నుఁ దుదముట్టఁజంపియుండిన నా కీ వేదన లేకుండెడిది. అయ్యో! యేమి చేయుదు! పర్ణశాలలో సీతాదేవిని గానక వెదకుచు రామలక్ష్మణు లీవైపునకు వచ్చిన నీఘోరవార్త వారి కెఱిగింపించి ప్రాణములు విడిచెద. (శ్రవణము నభినయించి) ఎక్కడనుండియో ధ్వని వినఁబడుచున్నది. (నిక్కి చూచుచు) ఇరువురు మనుజులు వచ్చుచున్నారు. పోలికఁబట్టి చూచిన రామలక్ష్మణులవలెఁ గనఁబడుచున్నారు. దైవమా! నామిత్రుని కుమారుల కెట్టివిపత్తు గలిగించితివి! క్షణక్షణమర్బలమగు నీ దేహముతో వారియొద్దకు వెళ్లఁజాలను. ఈవృక్షచ్ఛాయ నిలిచి వారియాగమనము నిరీక్షించుచుండెద.

(అట్లుచేయును. రామలక్ష్మణులు దూరమునఁ బ్రవేశించుచున్నారు.)

రాము: ఉ॥ హా! జలజాక్షి! హా! దశరథావనినాయకు పెద్దకోడలా!

హా! జనకక్షితీశ్వరుని యర్చిలి కూతుర! హా!మహీసుతా!

హా! జగదేకసుందరి! మహాభయదాటవులందు నన్ను నీ

యోజఁ ద్యజించి పోవఁ దగునో! నినుఁబాసి మనంగనేర్తు నే!

జనశతనయా! భవద్వియోగ జనిత సంతాపానలము నను సజీవముగ దహించుచున్నది.

శాస్త్రీనామంబు జపించు మానసముతో; నీమోముఁజూడంగ నెం

తే నాసిం చెడు లోచనద్వయముతో; నిఁబాసి తా నర్థమా

యీ నా దేహముతో; వృథాతురుడనై యెట్టెట్టులో ప్రాణము

స్నేహన్ నిల్పితి; దర్శనం బొసంగవేనిన్ నిల్వదీ దేహమున్.

ల: దేవా! యెన్నికష్టములయినఁబడి సీతాదేవిని మన మారయవలయునుగదా! నీకై నీవు

ధైర్య ముఖలంబింపకున్న నే బోధింపఁగలవాడనా!

రా: లక్ష్మణా! యెంతవ్రయత్నించినను ధైర్యము నిలువకున్నది. నాధైర్యగాంభీర్యాది గుణ



గణములన్నియు సీతవెంటనే పోయినట్లున్నవి. సుప్రసన్నమై కళానిధానమై ముద్దు లొలుకు సీతామనోహరవదనబింబము నామనస్సున నిమిషనిమిషము పొడకట్టి మఱువ నీకున్నది. నాదేహబలము క్షీణించినది. నీవు ముందు నడచుచుండఁ గేవలము ప్రాయ త్నముతో నడుగిడుచుంటినేకాని త్వరగ నడచుటకుఁగూడ నాకు బలము లేదు.

ల: అయ్యో! యుత్సాహములు మనల నెప్పుడో విడిచిపోయినవి. కాని చింతించి మనము చేయునదిలేదు. దురంతదీర్ఘవిచార మున్నబలమునుగూడ క్షీణింపఁజేయును. చేయ వలసినకార్యములఁ జేయనీయదు. ఎంతటి ప్రయత్నముతోనైన నీవనమున వెదకుదము.

రా: అట్లే చేయుదము. (నడచుచు) లక్ష్మణా! తన సద్గతిచెడి భూమిపై రాలు నక్షత్రము వలె నీ కుసుమదామము నేలపైఁ బడినది. నిర్జనమయిన యీగహనమున నీపుష్ప మాల గనుపించుట కేమికారణమో! (అని తీసికొని చూచి) సౌమిత్రీ! నేను దుర దృష్టవంతుఁడ.

గీ॥ క్షీణితనయ పూజ్యంబైన క్రొమ్ముడిపయిఁ బొదలుచును జెక్కుచెదరని పుష్పమాల  
గతిచెడి ధరిత్రిఁబడె నిజకాంతిదొఱఁగి; యక్కటక్కట! నా యభాగ్యంబు కతన.

(అక్కునఁ జేర్చుకొనుచున్నాఁడు)

ల: గామచంద్రా! సీతాజనని ధరించు పుష్పమాల యిచటఁ గనఁబడినందున నామె యీ ప్రదేశమున నెందైన నుండునని తోచుచున్నది. వెదకుదము.

రా: సౌమిత్రీ! యిచ్చట రెండువిధములగు పాదరేఖలు కనఁబడుచున్నవి. ఒకజత యడుఁ గులు మిక్కిలి పెద్దవి. అవి మహాకాయుఁడగు నొకబలాధ్యుని పాదరేఖలని తోచు చున్నది. ఆచిన్ని పాదముల గుఱుతింపఁగలవేమో చూడుము.

ల: (కూర్చుండి) సప్తసముద్రములు నుప్పొంగి వచ్చి నను ముంచివేయుచున్నవి. అయ్యో! దృష్టి బలహీనమై కనులు సరిగఁ గనుపించుటలేదు. (అని కనులు మూయును.)

రా: క॥ పదరేఖ చూచి తనియవు; కదలవు; ననుఁజూడ; వౌను కాదన; వశ్రుల  
మెదలెడిఁ గన్నులఁ; దమ్ముఁడ! మది మేలకలంగె! దెల్పుమా! శీఘ్రముగ.

ల: దేవా! యీపాదములు సకలకల్యాణప్రతిపాదకములు. నిఖిల సల్లక్షణాంతములు. దినదినమును నాచేతులతో నమస్కారము లందినవియే.

రా: ఆతక్కిన పాదరేఖలు తప్పక యొకరాక్షసహతకునివై యుండును. లక్ష్మణా! సీత నెవ్వడో యొకక్రూరదానవుఁ డెత్తికొని పోయినాఁడు. అకటా! యాధరణీసంజాత యాజనకరాజతనూజ లేక నే నెట్లు బ్రదుకుదును!



ల: దేవా! యిచ్చటికి రాగా నింతవఱకుఁ దెలిసినది. ఇంకను నెదకుదము. ఈపరిసరవర్తులగు మునులను నాటవికుల నడుగుదము.

రా: (కోపావేశమున) ఎవ్వరి నడుగవలసినదిలేదు. సర్వము తెలిసియేయున్నది. అంతయు ముగియవచ్చినది. తండ్రియానతియై సామ్రాజ్యము విడిచి జననుల నెడఁబాసి సోదరులకు దూరమై మిత్రులను బంధువులను బరిత్యజించి యరణ్యములఁ బ్రవేశించి మునులవలెఁ గాలముఁబుచ్చుచు లోకమునకు హితము గావించుచుండ, నీకాననములలో నాకు దుఃఖసహాయయై నావెంట వచ్చిన సకలసద్గుణోపేత జనకసుత సీత నెవ్వఁడో దుష్టుఁడై త్తికొనిపోవ నీపంచమహాభూతము లుపేక్షవహించెను. కాని యామెను విడిపించి సోకర్పించి సౌఖ్యముఁ గలిగింపజేయ్యె. త్రయత్రింశత్కోటిదేవతల ప్రార్థనమున సకల భువనభారము మాన్ప దశరథసుతుఁడనై జనియించి లోకరక్షణభారము శిరమునఁ దాల్చి యుదారవర్తనమున మెలంగు నన్ను దేవతాచక్రవర్తియు సకలసురలు చంద్రసూర్యులును యముఁడును దివారాత్రములును నవగ్రహములును దారకలును మునులును సకలభువనములు నొకహీనునివలెఁ జూచునట్లున్నది. సోదరా! నా కిట్టి భంగము కాదగినదా! చతుర్దశభువనము లెత్తివచ్చినను క్షణమున నిర్మూలింపఁజాలునన్నిట్లు చూడఁదగునే!

మ॥ అతివేగార్భటితోడఁ బెల్లలము దావాగ్నిక్రియన్ లోకసం

తతులన్ గాల్పఁగనోపు చండతర మ త్కల్పాంతకోపాగ్ని వృ

క్షతతుల్ శైలము లాశ్రయంబులు జనస్థానంబు వింధ్యంబు భా

రతదేశంబు సమస్తమున్ నిమిషమాత్రన్ భస్మమున్ జేసెదన్.

సౌమిత్రి! చతుర్దశభువనభయంకరంబయిన నాశరాసనమును మోపెట్టి వజ్రసంకాశ క్రూరనారాచము సంధించి యీలోకమునంతయుఁ జూర్ణముఁ గావించెద. అప్పుడైన బ్రహ్మాదిదేవతలు చేతులు మోడ్చి నాప్రణయనిధానను నాముగ్ధులాడిని నా సీతను దెచ్చి యర్పింపకపోదురేమో చూచెద. అట్లర్పింపకపోయిన దిక్పాలురతోడను ద్రిమూర్తులతోడను ముప్పదిమూఁడుకోట్ల దేవతలను సంహరించి స్వర్గమును నాశం మొనరించెద. సప్తాధోలోకములను సప్తోర్ధ్వలోకములను బిండిచేసి బ్రహ్మాండమునం దంతట నిండి ప్రళయకాలరుద్రునివలె వెలింగెద. లక్ష్మణా! యీమహాధనువును నీవుంచుకొనుము. ఈస్వల్పకార్యమునకు ధను వేటికి! కటాక్షమాత్రమున సకలభువనముల నీరుచేసి నే నొక్కఁడనే నిండియుండెద. (విజృంభించుచున్నాఁడు.)

ల: దేవా! లోక శరణ్యుడవయిన నీవు రక్షోగణములఁ బరిమార్పవలయుఁగాక. ప్రళయ కాలాగ్నివోలెఁ జెలరేఁగుచున్న కోపాగ్నిచే లోకములఁ దల్లడిల్లఁజేయుట భావ్యమా! అన్నా! సీత నెవ్వఁడోయొకఁడుఁడు దుర్మార్గుఁ డెత్తికొనిపోయి యుండును. అట్టి దుర్మార్గుఁ డొనరించిన యొకకృత్యమునకై జగజ్జాలముల నీరుచేసిన నేమగును! అప కారముచేసినవాఁ డొక్కఁడును జెడిపోవునవి సకలలోకములునా! ఈపంచభూతము లును బర్వతములును సానువులును బవిత్రమగు భారతదేశమును మన కేయపచారము నైనఁ జేసియుండలేదే! వీనిపై నేల కినియవలయును! ఈపరిసరవనములందును నికుం జములందును వెదకుదము. ఎచ్చటను సీతాదేవి కనఁబడకపోయిన నప్పు డేదేని భయం కరకార్య మొనరించుదము. మనకు వాటిల్లిన య్ఘాయాపద యెంతకాల ముండును! నేఁడుగాకున్న రేపయిన సీతను జూడమా! ఆమె విపత్తును దొలఁగింపమా! దేవా! దక్షాధ్వరధ్వంసమునాటి రుద్రునివలె నీవు రాద్రముఁ బూనియున్నావు. నీశాంతము లోకములకు శాంతము. నీవిశ్రాంతి లోకములకు విశ్రాంతి. నీరాద్రము జగత్ప్రళయము. దుర్నిరీక్షమైన నీరాద్రతేజము నాకు భయముఁ గొలుపుచున్నది. దేవా! వల! దీ కోపము. ఈకోప ముపసంహరింపుము. నా కభయ మొసంగుము.

రా: లక్ష్మణా! నీశాంతవచనములచే నాకోపము తగ్గినది. అయిన జనకజ యెచ్చట నున్నది! ఎచ్చట మన మాపెను జూడఁగలము! ఏమార్గమునఁ బోవుదము! ఏమి చేయుదము!

ల: ఈవనమున మునుల నడుగుదము. మున్నుం దొకదారుణారణ్య మున్నది. అందు వెదకుదము.

రా: కానిమ్ము. (నడచుచు) ఈ భాగముఁ దిలకింపుము. క్రొన్నెత్తుటఁ దడిసి యున్నది. అచ్చటచ్చటఁ గండలు రాలియున్నవి. ఆవృక్షముక్రింద నెక ~~కక్షి~~ కూర్చుండి యున్నది. కుమారా! ఒకానొక రాక్షసుఁడు జానకిఁ బట్టితెచ్చి యిచ్చటఁ జంపి భక్షించి మనము వచ్చు సవ్వడి విని భయపడి పక్షిరూపము ధరించి యిందుఁగూర్చుండి యుండ నోపు. వీని నిప్పుడ మదీయబాణములపాలు గావించెద. (ధనువు నెత్తుచున్నాఁడు.)

జటా: దేవా! రామచంద్రా!

రా: లక్ష్మణా! యీపిలుపుసవ్వడి మిక్కిలి పరిచితముగఁ దోచుచున్నది.

జటా: లక్ష్మణా! యన్నగారిని బిలిచికొని రమ్ము.

రా: (నడచుచు) తమ్ముడా! యితఁ దరుణపుత్రుఁడు జటాయువు కాఁడుగదా!

జటా: నేను జటాయువునే! రండు. మీదివ్యదర్శనభాగ్యముఁ బ్రసాదింపుఁడు. దేవా! రావణుడను రాక్షసుఁడు సీతాదేవి నెత్తుకొని పోవుచుండఁ జూచి వానినిఁ చాకిరిని.

కాని యీదినము ధర్మమునకు బలము తక్కువై నేనపజయము నొందితిని. దానవుడు తల్లి నెత్తికొని దక్షిణాభిముఖుడై వెడలిపోయె. ఈవార్త నీ కెఱిగించుదనుకఁ బ్రాణముతో నుందునా యనుకొనుచుంటిని. నీదివ్యసందర్శన మైనది. నా కీప్రపంచమున నే కొఱంతయు లేదు.

రా: అయ్యో! ఘోరహత్య చేయనుంటిని. పంచమహాపాతకులలోఁ జేరితిని. (ప్రకాశము.) ఖగేశ్వరా! దశరథునిమిత్రుని దశరథునివలెనే మాకు మానసీయుడవగువాని నిన్నుఁ గన్నుగానక యెత్తిన కోపమున సంహరింపఁ బూనితిని. అత్యంతపాతకము గావించితిని. (లక్ష్మణుని దిక్కు)

మ॥ అతివేలమ్మగు భూరికోపమున గర్వాంధుండనై శాత్రువుఁ హితునిఁ గుర్రెఱుఁగంగలేక మన కెంతేగూర్చు పూజ్యాత్ము నీ పతగశ్రేష్ఠుని జంపఁబూనిన మహాపాపిఁ గృతఘ్నుండ; నీ శితఖడ్గంబున లక్ష్మణా! యిపుడు నాశీర్షంబు ఖండింపుమా!

జటా: రామచంద్రా! సీతావియోగదుఃఖమున మదికలఁగి పొరఁబడితివి. కాని నీకు నా యెడ భేదభావ మున్నదా! దేవా వాత్సల్యపూర్ణమైన నీహృదయము నేనెఱుంగనా! దీనికై నీవేల చింతనొందెదవు!

రా: అరుణతనయా! నీవు పక్షికులశేఖరుడవు. నీవృద్ధతయు సౌజన్యమును మిక్కిలి కొని యాడఁదగినవి. అదిగాక నీవు నాజనకుని చిరాప్తమిత్రుడవై తండ్రీవలె నాకుఁ బూజనీయుడవు. విశేషించి నాప్రాణపదమగు సీత యేమైనదియు నెటబోయినదియుఁ దెలియక మామె కేసాయముఁజేయలేని విషమదుర్దశయందు ధూతముతో విరోధిని దాకి యామెను రక్షింపఁ బ్రయత్నించిన మహాపాపకారివి. ఇట్టి యుదారగుణభూషణుడవగు నిన్ను రాక్షసుడని తప్పుదలఁచి ఘోరబాణమున కెరచేయఁబూనితినని సోఘనము పొగులుచున్నది. నాయెడఁగల వాత్సల్యమున నీవిత ఘోరాపాయము దెచ్చికొంటివే! అయ్యో! నీవెంతగ వగర్చుచున్నాడవు! నీవక్షమున కధోభాగమునఁ దగిలి యీవ్రేటు నీహృదయకోశమువఱకుఁ బోయినదే! అయ్యో! యిక నీయాస మో కే మున్నది!

జ: దేవా! చింతింపకుము. ఆ...కూర...రాక్షసుడు

రా: ఖగాధిపా! కొంచెము విశ్రమింపుము.

లక్ష్మణా!

చ॥ తనకనులొద్ద సత్యమును ధర్మము భంగమునొందఁ జూడలే  
కనుపమశౌర్యధాటి నభియాతిని బిట్టుగఁదాఁకి భారతా  
వనిని నధర్మలేశమును బట్టులుగూడ సహింపవంచు లో  
కనికరముల్ నుత్తుల్ సలుపఁగా విహరించె నితండు త్యాగియై.

సౌమిశ్రీ! సత్వరమ యేగి యావృక్షమునందలి విశాలపత్రములతో నొకవీవన సిద్ధము  
చేసి తీసికొనిరమ్ము.

ల: చిత్తము. (అని వెళ్లి వీవనతో వచ్చి)

ఖగేంద్రా! నీ వించుకసేపు న న్నానుకొని కూర్చుండుము. ఈవీవనతోఁ జల్లగ  
విసరెద.

రా: సౌమిశ్రీ! యావీవన యిట్టిమ్ము. నీ నీ ఖగముఖ్యునకు సహాయుడవై కూర్చుండుము.  
నేను విసరుచుండెదను.

జ: వలదు. వలదు. దేవా! నీవు మహానుభావుడవు. విష్ణ్వంశసంభూతుడవు. పక్షిమాత్రుడ  
నైన నాకు నీవంటిమహాభాగుఁ డుపచారముసేయుట భావ్యముకాదునుమా! ఊరక  
మాటాడుచుండుము. నా కదియే స్వర్గసౌఖ్యము.

రా: పతంగపుంగవా! నాకు దశరథుడొకఁడును నీవొకఁడునా! ఇప్పుడు నేగవృషపడునది  
యేమి! వీవనతో విసరుటయేకదా! ఇంతమాత్రము సేవ నాయెడనుండి నీవు గైకొనఁ  
గూడదా! విశుద్ధమనస్సుతో నుపచరింతునే! అయ్యా! యంతకంతకు నీయాయాస  
మెక్కుడగుచున్నదే! నీవక్కోభాగ మె ట్లెగిరిపడ్లుచున్నది!

జ: రామచంద్రా! నాకై నీవు చింతింపకుము. ఇప్పటికే నేను శతవృద్ధుడ బ్రదికినంత  
కాలము బ్రదుకఁబోను. మఱియు నిప్పుడు నాకుఁ దటస్థించిన మరణము వీరపురుషుఁచిత  
మయినది. నేను సత్యపక్షమునను ధర్మపక్షమునను యుద్ధము చేసితిని. సత్యముకొఱ  
కును ధర్మముకొఱకును బ్రాణములఁ గోలుపోవుచున్నాను. ఇంకెంతక్తాలము నేను  
జీవించియున్న నిట్టియుత్తమకార్యమునకై పోరాడి ప్రాణము విడుచు నవకాశము  
నాకు లభింపదు. మఱియొక విశేషము. దనుజలోకముల శిక్షించి శిష్టుల రక్షింప నా  
చిరస్నేహితుఁడు దశరథునకుఁ గుమారులై పుట్టిన శ్రీమహావిష్ణుడవగు నీవును నీకె  
ప్పుడు పాన్పుగనుండు నాదిశేషుని యవతారమూర్తియగు నీమహానుభావుఁడు లక్ష్మ  
ణుఁడును మీరిరువురు నాయవసానసమయమున నాయొద్దకు వచ్చి నేను వలదని  
యెంతదూరము ప్రార్థించినను వినక జగత్పావనమైన మీ హస్త శరీర స్పర్శలచే  
నన్ను మిక్కిలి పునీతునిజేయుచు నుపచరింపఁ బూనితిరి. రామచంద్రా! నేను



ధన్యుడ నైతిని. ఇట్టి నాకై నీవేల శోకింపవలయు! అటునదియేండ్లు రాజ్యపాలన మొనరించి సత్పురుషాగ్రగణ్యుడనియు లోకమాన్యుడనియుఁ బేరుగాంచిన దశరథుఁడు మృతినొందెనే! అతనికన్న నేనెక్కుడె?

రా: అకటా! దుర్భరము. దుర్భరము.

ల: అకల్మషవర్తనుడై పెద్దకాలము మనిన యాపక్షినాథుని ప్రస్తుతస్థితిఁ జూచిన నా హృదయము కలుగిపోవుచున్నది. అయ్యో! యిట్టివానిని మేము పడయఁగలమా!

జ: లక్ష్మణా! నేను విన్నవించుకొనినది రామచంద్రున కొక్కనికే కాదుసుమా! నీకనుఁగవనుండి జలజలరాలు బొప్పములు నాకొఱకు నీకయిన యపారశోకముఁ దెలుపుచున్నవి.

రా: లక్ష్మణా! నీవు శోకించి యాపుష్కానిమానసముఁ గలంపకుము. ఊరిక కూర్చుండుము.

జ: దేవా! ప్రాణము నిజస్థానము వదలినది. ఋష్యమూకము... సుగ్రీవుఁడు... మైత్రి.... గామా! రామా! రామా! (గతాసుఁ డగుచున్నాఁడు.)

ల: హా! పతత్రికులశిరోరత్నమా! దశరథరాజవిహితా! జటాయూ! (అవ్వల జరుగును.)

రా: ఉ॥ ఓవిహగాధిరాజ! భువనోన్నత సగ్గుణజాల! యార్తరక్షావిధి సర్వమున్ దృణముగా గణించిన ధీరు నిన్నుఁ దండ్రీ! విడదీసి కైకొనియేనే విధి! మమ్మెడఁబాసి స్వర్గలక్ష్మీవిభవంబుఁ గోరి దివికిఁ జనినాడవె! శాంతపావనా!

లక్ష్మణా! కాష్టభాగములఁదెచ్చి చివ్వి సిద్ధముచేయుము. అగ్ని మధింపుమా. దహనము గావించెదము.

ల: చిత్తము. (పెట్టును.)

రా: తండ్రీవలె నరయు నీమృదుహృదయుఁడుగూడ మమ్మెడఁబాసిపోయెనే!

ల: అన్నా! సిద్ధ మొనరించితిని.

రా: ఖగలోకనాథుని జలిపై .....

ల: పెట్టుచున్నాను. (పెట్టును.)

రా: (అగ్నిఁ దగిలించి)

గీ॥ ఉత్తమోత్తమవీరుడ; పున్నతస్వ! భావుడవు; భువనైకపావనుడ; విట్టి నిన్ను నాచేతులార నగ్నిని దహింప! వలసె; ఖగరాజ! నే నెట్టి పాపమతిను! ఈపచ్చనికడిమిడిపట్టున నీదర్భలపైఁ బొడప్రదాసము గావించెద.



సీ॥ పరదేవతాస్వరూపములంచు నతిభక్తిఁ దలిదండ్రులనుగొల్చు ధన్యమతులు!  
 తమకున్న సర్వవిత్తప్రాణముల నిచ్చి దేశంబు సేవించు ధీరమతులు!  
 పలికినమాట తప్పఁగలేక మేనికండలు చెండియిచ్చు విజ్ఞానధనులు!  
 నార్తరక్షణము సేయంగఁ బ్రాణమునైన నర్పించినట్టి పుణ్యాగ్రణులును!

గీ॥ నెట్టిపుణ్యలోకంబుల నెట్టిదివ్య! సౌఖ్యముల నొందనేర్తు రాసౌఖ్యభరణు  
 ప్రకటగుణజాలుఁ డీ పక్షిరాజునకును! గలిగెడినిగాత మత్పరిగ్రహముకతన.

(అంతట జటాయు వాకాశమున విమానారూఢుడై పోవుచున్నాఁడు.)

ల: దేవా! భవదీయపరిగ్రహమున జటాయువు ప్రేతత్వనిర్గమనమునొంది యుత్తమలోక  
 మున కరుగుచున్నాఁడు.

రా: తమ్ముడా! యతఁ డ్వర్తకౌరవమంది కృతకృత్యుడయ్యెను. ఈతనిచరిత్రము భారత  
 దేశజనుల కాదర్శప్రాయ మగునుగాక.

శా॥ ఆర్యస్త్రీతిలకంబు దుష్టుడొకఁ డన్యాయంబ కొంపోవఁగా  
 శౌర్యక్షాత్రములొప్పుదాకి విడిపించబోయి మ్రగ్గెన్; మహా  
 వీర్యం దీతనిజూడ ధర్మనిరతుల్ విజ్ఞానపారీణుల్  
 దిర్యగ్జాతులఁగూడ నుందురని నిర్దేశింపబోలున్ జుమి!

ల: ఇతనియఖండత్యాగము నెవ్వరైనఁ గొనియాడకపోరు. దేవా! యవ్వలఁ బయనింతము.

రా: కార్యగతులు ప్రతికూలముగ నున్నవి. ఎక్కడి కేగుదము! ఎట్టి దుఃఖాబ్ధి సీదదము.

ల: ఆఖగేంద్రుఁ డవసానసమయమున నెలవిచ్చెఁగదా! ఋష్యమూకమున కేగుదము.

రా: ఆయన చెప్పిన మార్గము మన కవశ్య మనుసరణీయము. అట్లే పోవుదము.

ల: దేవా! యిటు చూడుము.

సీ॥ మలయానిలాంకూరములు మందముగ వీచి వలితుంపురులమొత్తములను జల్ల  
 వికసితాంభోజకర్ణికలఁ గూర్చుండి తుమ్మెదలు మంజులరీతి రొదలుసేయఁ  
 గదలి తూగాడు తుంగతరంగములపైన లీలమై నంచ లుయ్యాలలూఁగఁ  
 దరుల కొమ్మల నెక్కి పురివిచ్చి వనమయూరములు హేలానర్తనము లొనర్పఁ

గీ॥ గనులపండువై కడుజల్లదనముఁగూర్చి యాత్మ కత్యంతసుఖము సీయంగఁజాలు  
 యమలవాఃపూరపూరితంబై తనర్పు! నీసరోవరమును జూచితే! మహాత్మ!

రా: అనుజా! యిదియే పంపాసరోవరము. ఇది సకలబృందారక సుందరీసందోహ విహార  
 యోగ్యము. అతి పుణ్యప్రదము. ఈకాసారదర్శనమున మనము ధన్యులమైతిమి.

ల: దేవా! నవవికసితారవిందసౌరభములఁ దొప్పఁదోఁగి మలయగంధవహుఁడు సార్థకనా ముఁడై యిందు విహరించుచున్నాఁడు. ఈసరసీతటమునఁ గొంతవడి విశ్రమించి పిదపఁ బయనింతము.

రా: సౌమిత్రి! యీకమలాకరసౌందర్యమును మందమారుతప్రసారమును భాగ్యాసమేతు లగు భాగ్యవంతులకు సంతోషము నొసంగును. నావంటి వియోగాతురులకు ముదా వసాముగ నుండమి యట్లుండ మీఁదుమిక్కిలి సంతాపప్రవర్ధకముగ నుండును.

సీ॥ తరుణాంబుజంబు సుందరవదనంబుగాఁ; బద్మనాళంబులు బాహువులుగ;  
రంగదూత్తుంగతరంగముల్ వళులుగాఁ; జక్రముల్ వలిగుబ్బచనులుగాఁగ;  
• • గచ్ఛపంబులు జంఘికాయుగళముగాఁగ; నురుసౌరభంబు నిట్టూర్పుగాఁగ;  
• స్తురుచిరపులినముల్ శ్రోణియుగ్మముగాగ; శైవాలములును గేశములుగాఁగ;

గీ॥ లలితపంపాసరోవరలక్ష్మి నాకు! జానకీదివ్యరూప దర్శనమొసంగి  
యగణితవియోగతాపాగ్నిరగులఁజేసి! హృదయముదహించుచుండెనుమ్మీకుమార!

• ఈపంపాసరోవరసమీపవనమునందలి లతలును గోమలాతికోమలములగు చివు  
• ల్లును బుష్పములును ఫలములును జనకతనయామనోహరమృదులాంగకముల జ్ఞప్తికిఁ  
దెచ్చి నన్ను మఱింత కుందించుచున్నవి.

• అట్లయిన నిప్పుడ కదలుదము. ఈసాయంతనమున కెట్లో ఋశ్యమూకముఁ జేరుదము.  
• ఎవ్వఁడోయొక పురుషుఁ డీమార్గముననే వచ్చుచున్నాఁడు. ఇతని నడిగి ఋశ్యమూకము  
నకుఁ ద్రోవ నెఱుంగుదము.

ప్రవేశము-హనుమంతుఁడు.

శా॥ ఆకర్ణాంతములైన నేత్రములు దీవ్యద్బాహుదండంబులున్  
రాకాచంద్రనిభంబులౌ వదనముల్ రాణింప నున్నారు లీ  
లాజందర్పనవావతారులన; నీలావణ్యపుంబ్రోవు లే  
లోకాధీశులౌ! లేక దేవతలె యీలోకంబునన్ డిగ్గిరో!

• వినయముతో సమీపించి వీరివృత్తాంతముఁ దెలిసికొనెద. (సమీపించి) నిరుప  
మానతేజోధాములగు నోపురుషసింహులారా! జగన్మోహనరూపములతో నుదార  
తేజోగాంభీర్యములతో లోకము లేలఁగలవారలుగ నుండి నీరసములైన నారలుగట్టి  
• యీవనముల నేల క్రుమ్మరుచున్నారు! మీరెవ్వరో మీదివ్యచరితమెట్టిదో తెలిపిన  
విని యానందించెద.

రా: సామిశ్రీ! మనచరితమంతయు నీమహాశయున కెఱింగింపుము.

ల: చిత్తము. (హనుమంతునితో.)

సీ॥ దశరథసుతుల మీతఁడు రాముఁ; డేను లక్ష్మణుఁడను; జనకాజ్ఞ జరప నేను  
వదినెయు మాయన్న పదునాలుగబ్దముల్ వనవాసమొనరింప వచ్చియుంటి;  
మామహాదేవియు నీమహాత్ముఁడు పర్ణశాల నుండఁగ మృగశాబమొండు  
గనుపించె; దేవియుఁ గాంక్షించె; మేమామృగంబుఁ దేబోవ రాక్షసుఁడొకండు

గీ॥ వనితఁ జెఱగొనిపోయె; నామెనువెదకుచు నిట్లురాఁగ జటాయువు ఋశ్యమూక  
మందు సుగ్రీవుతోడ సఖ్యంబు నెఱపుఁ డనిన నిటువచ్చియుంటి మో యగచరేంద్ర.

ఇప్పుడు ఋశ్యమూకమునకు వచ్చువారమై చక్కనిమార్గముఁ జూపుమని నిన్నడు  
గవతెననియుంటిమి. నీవెవ్వఁడవోయెఱింగించి ఋశ్యమూకమునకు మార్గముచూపుము.

హను: సూర్యపుత్రుఁడగు సుగ్రీవుఁడు కొంతకాలమునుండి ఋశ్యమూకమున వసింపు  
చున్నాఁడు. ఆసమీపమునఁ గనబడునదియే ఋశ్యమూకాద్రి. నేను సుగ్రీవుని మం  
త్రులలో నెక్కఁడను. వాయుదేవున కంజనాదేవికిని బుత్రుఁడ. నన్ను హనుమంతుఁ  
డందురు. పంపాసరోవరసమీపమునఁ దిరుగుచుండ మిమ్ముజూచి మీయుదంత  
మెఱింగిరమ్మని సుగ్రీవుఁ డనుపఁగా నిందు వచ్చియుంటిని. మీరు నావెంట రండు.  
మిమ్ముఁ దోడ్కొనిపోయి మాస్వామికిని మీకును సఖ్యం బొడగూర్చెద. దేవా!  
రామచంద్రా! నీదివ్యచరితము నాకుఁ జరస్మరణీయము.

మ॥ జనకశ్మోధపుకూర్మివెండ్లికొడు కాసర్వజ్ఞబాణాసనం  
బును భేదించినమేటి యాపరశురామున్ దాకి మెప్పించు పా  
వనశౌర్యాధ్యుఁడు వైష్ణవాంశజుఁడు విశ్వామిత్రుశిష్యుండటం  
చని లోకంబులు నీచరిత్ర నుతిసేయన్ విందు రామప్రభూ!

పరబ్రహ్మమునెడ యోగిమానసము విధమున నిన్నుఁ జూచినంతనుండియైన నా  
మనంబు నీచరణారవిందధ్యానమకరందము నాస్వాదించి యానందింపఁ గోరుచున్నది.  
అనుగ్రహముంచి నన్ను నీసేవకునిగఁ బరిగ్రహింపుము. (నమస్కరించుచున్నాఁడు.)

రా: (లేపి) హనుమంతా! నీయాగమనము నాకు సంతోషప్రదము. హృద్బంధునివలె ని  
న్నాదరించెద. నా యీ విపత్సముద్రమునకు నావవై నాయలమటఁ దొలఁగింపుము.

హను: మహాప్రసాదము. నేను ధన్యుఁడనైతిని.

స్వామీ! నీయాజ్ఞాలవముఁ గొండగ భావించి విధేయుఁడనై చరించెద. మేరువంతటి



శత్రువువైతఁ ద్రోహప్రాయముగఁ జేసి ఊహించెద. నాతలిదండ్రులయెడవలె మీ యొద్దను మిఁదేవేఁ దొడ్లను మొలఁచెద. అధిపుడనిన రామప్రభుడనియు ననుచరుడనిన హనుమంతుడనియు నొకేములు గొనియూడ నర్పించెదను. దేవా! నీవు నాకు గురుండవు. ప్రేమితువు. నా రాష్ట్రప్రతాపరాశియగు నీతమ్ముడు లక్ష్మణుడు నీవక్షమున నన్నాజ్ఞాపించి చనులఁ గొనుచుండును.

రా: ఆంజనేయా! విశ్వానాథాత్రుడగు నీయట్టి యనుచరుడు లభించుట నాభాగ్యవిశేషము. నాకు మువ్వకు సోదరులు గలరు. నిన్ను నాలవవానిగఁ గైకొని యరయుచుండెద.

హ: నీయనుగ్రహము త్రిలోకీరాజ్యాభిషేకము. పరమపురుషుడవగు నో దేవా!

సీ॥ సౌమిత్రినలై గుణధాములై సోదరు లన్నయానతి కెదురాడనట్లు;  
నీవలె బురుషులు నిజభామినులను సోదరులఁ బ్రాణమువోలె నరయునట్లు;  
సీతానుహోదేవిచెలుస్తనఁ చెలులెల్ల సాధ్వలై పతిభక్తి జరపునట్లు;  
లరుణాత్మజువిధానఁ బురుషులందరు సత్య ధర్మదీక్షితులౌచుఁ దనరునట్లు;  
సీ॥ జగతి దుష్టవర్తనులెల్ల సమయునట్లు! భరతఖండంబు శుభములు వడయునట్లు  
భువనములు శాంతియు క్షమై సోదరునట్లు! నరము దయసేయవే రాఘవక్షిత్రింద్ర!

రా: అవశ్య మట్లు జరుగుగాక.

గద్య:—ఇది శ్రీమత్కామేశ్వరీ కరుణాకటాక్షవీక్షాసమాసాదిత రసవత్కావ్య  
నిర్మాణాచార్యరీతిగ, సుగుణగణపారీణ, దుర్భాకవంశదుగ్ధాంభోరాశి  
రాకాకైరవమిత్ర, శాలంకాయనగోత్రపవిత్ర, సుజనజనాను  
గ్రహపాత్ర, వెంకటరామార్యపుత్ర, కవిసింహావధాని  
పంచానన, కాన్యకళానిధీత్యాది బహుళబిరుద  
విఖ్యాత, సుకవిరాజశేఖర, రాజశేఖర  
కవి ప్రణీతంబయిన సీతాపహ  
రణం బను నాటకము.

సర్వమును సం  
పూర్ణ  
ము.



ప్రొద్దుటూరు శ్రీకన్యకాపరమేశ్వరీ ముద్రాక్షరశాలయందు ముద్రింపఁబడియె.